


MAHEBERU, KAUHANYO YABULALU

 Ki kakusasana omunde, balikani. Ki lithonolo fa kuba mo kakusasana cwana mwa sebelezo ya Mulena. Mi lu sepa ni ku kolwa kuli lukaba ni nako yende.

² Ne ni inzi fela kwa mulaho mwa . . . sene lu bizanga kuli ofisi ya madikoni, mo kuna ni baba rekoda cwale, mi ne ni sweli fela kuambola ni kalibe wa mwanana ni bomahle kwani, yazwa kwa Joliet, Illinois. Mi Ne ni sweli fela kunahana sishemo sa Mulimu ka mwana musizana yo. Buñata bwa luna lwa mu ziba. Ki wa—wa bucwala, mufuta o maswe maswe luli. Mi Ne ni si ka utwa likande ka kutala kufitela kakusasana cwana, ka mwa na zwezi kwa katala. Mulena na patuluzi ku yena kaufela ze ne fosahalile ni sene si ka ezahala. Mi a zwa kwa katala, inza lila ni ku nyakalala kakuli Mulimu na mu pilisize kuzwa kwa—kwa libita la bucakolwa. Mi kiha . . . Kalibe cwana aya ku yena ni kukala kulila, kuli mwana hae, Ni lumela kuli nali yena, ya tamehile hahulu mwa bucwala. Mi mwa ziba, ka sishemo sa Mulimu, musizana yani na bizwa kuli (Na lumela, mi nto yetatama, Rosella, mwa na bizezwa?), mi musizana, kuzwa mwa kutasezwa ki bucwala, a foliswa. Mi yena ni muuna hae basweli ba kutaza Evangeli. Mi—mi—mi kubona kalibe yomunyinyani ya lateha sina Rosella, mi ya cuukile hande. Mi cwale yena, wa kutekeha luli, una ni . . . u ikutwa pizo mwa pilu ya hae. Kono, kuziba Bible ka bakutazi ba basali, mwabona, u ziba kuli ki nto yeñwi fela. Mi Mulimu usweli ku mu isa mwa tolongo ni lika zeñwi, kwa kufa bupaki.

³ Ki nto yende fela ku—ku—ku ziba, ni kubata tato ya Mulimu. Fokuñwi lubanga ni maikuto, kono lu bata kuisa maikuto ani mwa libaka; haiba ha mu tokomeli, diabulosi uka nga maikuto ao ni ku a fetula kuba sika sisili. Kono haibile fela luina mwa Bible, konakuli lu iketile, mwa bona, lu zamaya hande ni tato ya Mulena.

⁴ Mi kacwalo Ni lumela kuli—kuli Rosella uka sikuluhela kwa masimu a tumo kokuñwi kwa mafelelezo, kakuli America ha ilati Evangeli.

Mwa ziba cwalo. Lu swanela fela kuitumelela cwalo, kuli, batu ba ma Anglo-Saxon ba yongile. Ki hona. Hakusana Evangeli ni yekana yeo America ika amuhela. Oh, mwa banga ni kuhasana ko kulikani, ka nako ni nako. Kono, inge fela Evangeli, li felile. Mi mane hamukoni nihaiba ku ba kutaza, ha ku konahali

kubulela ku bona. Habana kulumela sika. Mwabona? Ne babile fela ni milelo ya litho tata za bona, mi ba itukisize.

Mi lika zetatama za naha ye ki katulo. I kaba ni yona, hape. Ikona kufita mwa ñalelwa. Ikona kuba ka bomba ya atomic. Ikona kuba ka koto yetuna, butuku kamba nto yeñwi, kono, i itukisize. Ya taha. Ikawa ka linako ze likiti kiti zeñata.

⁵ Ne lufitile, maabani, Muzwale Zabel ni Na, ku...ni Muzwale Wood, inge lu zwa mwa Kentucky, kone se lubile ka mazazi a malalu, mi lwa fita bukaufi kone kuyahiwa ndu. Muzwale Zabel ali, “Hakuna sika...” Ni libezi. “Hakuna ni yomukana mwa sicaba bani, mwa musebezi wani, sani mane si ya kwa keleke ifi kaufela.”

⁶ Hane mu ka ba buza ka zona. “Kihande, luna ni mazimumwangala a luna. Cwalo kona mo lu fumanela mbombolelwa.” Mwabona? Wani ki mubonelo wa ma American. Mwabona? “Luna ni mazimumwangala. Luna ni masheleñi amañata luli. Luna ni limota zende, luna ni mandu amanca. Ki sikamañi se lutokwa ni Mulena? Ha lu tokwi Sani.” Wani kona mubonelo wa lika.

⁷ Ka za bulapeli ni puluso inosi fela ye lunani, ni lilato, li fumaneha mwahala sicaba sa bulapeli. Mwa ziba, Bibebe ibulezi kuli zeo li ka ezahala. [Kopani ili, “Amen.”—Mu.] Uh-huh. Mina babali ba Bibebe, Ni ku utwile ha uhuwa kuli “amen,” ni wena mukutazi mwa mulaho kafoo. Seo, si lukile. Lilato li kaba kwahule hahulu, mwa mazazi a maungulo; lilato fela linosi le likona kusiala, likaba mwahala Baketwa ba sicaba sa Mulimu. “Ndate u ka lwanisa me, mi me alwanise ndate, mi bana ba lwanise bashemi, ni ba bashutana inge ba itwanisa.” Mi lilato luli li ka ba siya, ikaba fela Baketwa, ki Baketwa fela. Linzwi la kuli “Baketwa” leo li zwa kwa linzwi la kuli “Kuketwa,” sicaba sa Mulimu se si ketilwe.

⁸ Mi cwale Rosella hana sweli ku ni kandekela likande, fa nako nyana yefitile, Ne ni sweli fela kunahana, kuli, ka busihu bwani, na bulezi kuli sesiñwi ne si ezahalile. Ni mwa na bulelezi kuli, mwahala bupilo bwa hae kaufela, hana sa li fela wa meeto a lombwalile bakeñisa bucwala. Na palelwa, hakuna libizo leli zibahala la Bucwala Bwateni. Madokota ba bane ne ba mu supile munwana. Hakuna se ne sikona kuezahala. Mi mane, kuzwa ka yona nako yani, sesiñwi sa ezahala.

⁹ Cwale ha na meeto ani a mulenga. Ki ya lateha, kalibe yomunyinyani yomunde wa lilimo ze mashumi amalalu ni zetalu za kupepwa, mi na bata kukwanisa lilimo ze mashumi amabeli ni zepeli; ona cwalo fela Mulimu mwa Na mu ezelize zona, ni mwa bonahalela kushutana. Mi, kono se Nili, “Rosella, ku si kaba kale mutomo wa lifasi, Mulimu na lukisize nako yani.” Eeni, sha. Mwabona? Luli. Mi cwale Billy Paul yomunyinyani ha nali kwamulaho kwani, kona kwa inezi, na sweli kufa makadi a

litapelo kwa sicaba busihu bwani, na ziba likamañi ka za mutu yana sweli kuba kadi ya tapelo.

Ha ki nto yende kana, Rosella?

[Kezeli Rosella Griffith uli, “Muzwale Branham, Na kakanya haiba keleke ikona kulapela kuli Mulimu a lu zamaise, mwa Na bezi ya tiile.”—Mu.]

Amen. Mulena aku fuyole, Rosella. Na sepa lu ka eza seo. U bata kuli keleke ilapele kuli Mulimu a mu zamaise. Fo ki kuli, a latelele lizoho la Hae le li sa cinci. Oh, zeo ki zende.

¹⁰ Ne kuna ni mubonelo ono beilwe fapila ka, kakusasana kacenu. Ki linako cwalo, zeñata ñata ha li alulwa ka ma milioni a mañata ñata o ba bata kutisa kwanu kwa Louisville, Kentucky, ni ku ni yahela tabernakele yelikana a faifi milioni dollar. Kono sesiñwi mwatasa pilu yaka sali, “Zwelapili cwalo, ha u mulisana.” Mwabona? Kacwalo, he, faifi milioni dollar za masheleñi akona ku zamaelela. Cwale ku za kuya kwa muuso, ku yo lifela macwala ni zeñwi ze cwalo, kono ubata ku li beya fa tabernakele ya Mulena. Kono Ni sepa kuli li kaya ku mutanga Mulimu yomuñwi ya kaba . . . ni sebelezo ku Mulimu. Kono, ani ki mali akuma fa faifi milioni dollar a kwanile cwale. Munahane ka zona, zeo ikona kupanga ni zona tabernakele.

Wabona mo si bonahalela kutabisa seo, Rosella? Kono kuna ni sesiñwi mwatasi *mo* se si bulela ka kushutana. Mwabona? Mwabona? Sesiñwi mwatasi *mo*.

¹¹ Lutile ku ye hanyinyani, ili tabernakele ya kale, mina baenyi. Kihande, se sakona kuba sibaka se sinde kwa neku le, ha mu lemuhile cwalo, kuli sicaba si batile kuyaha sibaka se ni ku si kondisa. Kono cwana kona mo lu latela. Mwabona, cwana kona mo lu batela kuli sibe. Lipula za kale ze ne luinga fateni kwani, neli—neli lipula za kale zeneli za tabernakele kwanu, ne li keni mwa muunda mi za cimbauka.

¹² Bible ya ka inge ikwaluhile ona *cwalo* fa katala. Ka yo kakatela mwa sutuwa ni kukuta fafasi ni Linzwi lali kuinelela Fateni, “Ki na Mulena ya i cezi. Ni ka i selaela musihali ni busihu ku ka suhana yomuñwi a i pamula mwa lizoho la Ka.” Mo ne lu fuluhezi fahalimu ni mukolo, *fa*. Mi se ka kuta mwatasi hande, lipula kukutela hande mwa libaka za zona. Zene bana ni kueza fela neli ku ipukuta ni kuzwelapili. Mwabona? Mwabona? Kona kuli cwana kona mo ne lu ibatela fela, ko sili sibaka sa mutu kaufela, sibaka sa mutu kaufela, ni Mulena yomunde. Amen.

¹³ Cwale, kacenu, luna ni babañwi, kona lu kala fela kukena mwa mafi, mwa ziba, kasamulaho wa—wa ku zwisa mwatani mabisi, mi kipeto ki mafi fela. Mi muhupule, si lwala mabisi kuli mube ni mafi, mwa ziba. Haili—haili mafi kwateni kona sibyana tenyene sa mabisi.

¹⁴ Kacwalo lu bile ku ya 1, ya 2, mi lu feleza ku ya 3, mi lu kalela mwa kauhanyo ya 4 ya Buka ye kanya ya Maheberu. Mi, oh, lituto za Buka ye! Lwa kona kuina ni Yona mwendi fa, timana iliñwi, ka likweli zetalu, ni kubonisa fela kuli Bibebe kaufela ya tamahana ni timana kaufela mwa Bibebe. Kana mukile mwa nahana cwalo? Hakuna nihaiba timana iliñwi ye mukona kusupa munwana wa mina ku yona, kono konji, ka sishemo ni tuso ya Moya o Kenile, kuli lukona kutamahanya Genese kwa Sinulo hande ku Yona.

¹⁵ Hakuna mufuta wa buka yeñwi hape ye ñozwi kai kamba kai ko ku kona kuba zeo. Mi kuya ka lipalo, ni ka sibaka, ni mwa mikwa kaufela, hakuna Buka mwa Bibebe ye ñozwi sina Bibebe. . . Hakuna buka mwa lifasi, Ni taluse, ye ñozwi sina Bibebe. Hakuna. Lipalo za Bibebe za zamaelela handendende ka swalisano; mane nihaiba zona lihauhanyo, ni lifwelwani, ni lika kaufela, li petahalile. Ha ki buka fela yeñwi; hamukoni kubala kauhanyo ya yona kusina ku swanisisa za yona kwa mulaho. Kono hakuna fo ku kananisana mwahala Bibebe kaufela. Mi i ñozwi ki batu ba bañata, ñata, ñata; ni mianda, ni mianda, ni mianda ya lilimo mwahala bona, ba sa zibi kalulo ni haiba iliñwi. . . Yo u I ñolezi *mo*, mi yo u I ñolezi *mo*, mi yo u I ñolezi *mo*. Ha ne I kopanyizwe hamoho, Ya to panga Bibebe ya Mulimu. Mi hakuna nihaiba iliñwi ye kananisana ni yeñwi, mi, hakuna, hakuna lipalo, libaka. Zeñwi kaufela za Bibebe, lika kaufela, lipalo za yona, lika kaufela li zamaya fela hande ka ku lumelana hamoho. Haiba yeo ha ki susumezo, Ha ni zibi, se mu ka biza susumezo mina? Ni tabile hahulu ka Bibebe ye fuyozwi, ya kale.

¹⁶ Babañwi ba kubona ne bali, “U wa Katolika wena? Muipanguli?”

Se ni li, “Hakuna nihaiba iliñwi. Ni lumela Bibebe.” Yeo ki niti. Ni lumela Bibebe, mi Ni tabile kuli lu sa na ni tukuluho ya ku I luta mwa naha ye. Oh, Ki bunde.

¹⁷ Cwale lu ka bala ku Yona. Mi cwale lu ka apula mwa Buka ya Maheberu ni ku kalela mwa kauhanyo ya 3. Mi ne lu siyezi fa timana ya 15. Mi cwale mina kaufela. . .

¹⁸ Ni boni yomuñwi ye ni lemuhile, fa nako nyana yefitile, ha Ni nanuzi magilasi aka akubalisa. Ha ki kuli meeto aka ha sa bona hande, kono Ni fitelezi myaha ye mashumi amane ya kupepwa. Na kona ku ibala, ona *fa*, ka kuiketa fela, kono Ni kona kuibala hande mwa magilasi. Mi ba ni ezelize magilasi aku balisa ao Ni bata kuitusisa, kakuli Na kona kuibala hande mi ka ku akufa. Mi kona sene Ni angezi. Cwale mwa. . .

¹⁹ Pili, lu bata makalelo nyana, kakuli kwa kona kuba baenyi babañwi mwahala luna, baba si ka nopa kalulo yapili ya Buka ya Maheberu.

²⁰ Kana ki wena Mufumahali wabo Cox, yainezi kwa mafelelezo kwanu? Kihande, Ni tabile luli fa ku mubona. Fela Ni si ka kalisa fela, ka kuba bupaki bwa sishemo sa Mulimu. Kwanu ne kuna ni musali yana bile ni kansa yene mu ca sifateho. Bani ki bomahe Kezeli Wood. Mi Ne nili kwa Michigan ni Gene ni Leo, ni bona, inge basweli ku rekoda. Mi mwa musipili wa kuya kwa hae, musala ka ani lizeza, kamba ki Na yana mu lizelize. Mi ali, “Kaza kulapelela Musala bo Cox, bomahe Musala bo Wood, kakuli kansa isweli kuca sifateho sa hae.” Ne se ipotolohile mwa matuko a liito ni ku yofita fa lisapo, ishatakela kwa neku la leliñwi la sifateho sa hae, mi isweli fela kuhasana. Ma dokota babañwi ba likile mwa kuezeza ka yona, kono ba ishangumuzi fela, ni ku ihasanyeza mukwazo cwale; ba beile mulyani fateni.

²¹ Mi ba mu lukuluzi kuzwa kwa Campbellsville, Kentucky, kutaha kwa . . . kamba, Na lumela ki, Acton, Kentucky, kuya kwa—kwa Louisville, kwa likalafa.

²² Mi kacwalo Musala bo Wood, nako ya pili ha Ni mu bona na katezi hahulu. Kakuli, eeni sha, kona bo—bo—bo mahe, mi kaniti na ka ikutwa ku katala luli. Na kena mwa muzuzu ni ku mu lapelela, ka sepo ya kuli Mulimu na bulezi kuli Uka alaba litapelo. Mi mazazi nyana kasamulaho, a lukuluha. Mi ki yani uinzi fani cwale. Ka sishemo fela se si komokisa, ka Mwa mu ezelize zona.

²³ Wa kona kuyema kana? Ha ni lati ku kueza kuba—kuba—kuba patalaza . . . Koo, kanti kansa ne inzi kai? Neli—neli kwa matuko a sifateho, mubone fani, kwa neku *lani* la sifateho sa hae, kusheumuka ni *fa*, kwa lisapo sa kwa silelu sa hae, kwa liito la hae. Mi Mulimu amu folisa. Ha ki Yomunde nji? [Kopano ili, “Amen.”—Mu.]

²⁴ Ki ba bakai bene bali kwanu Sunda yefelile bene ba boni Mulena sa a ezize ka pono? Mutu, sibeli sa kuholofala ni bubofu, ya inzi ona mwa sipula sa mawili ye. Mi sesiñwi sa ni holofaza muuna muhulu yani hana bulezi fa kuli, “Muzwale Branham . . .” Ni lumela kuli neli muzwale yo yainezi fa. Ya naize, “Eza ze swana ku musala ka.” Una ni musala hae mo ya li sihole. Pilu yaka ya shengunuka fela. Na lakaza . . . Ne ni ka fa sika kaufela mwa lifasi haiba ne Ni ka kona, kono ha ki . . . ha li yo mwa mata aka. Kono liteni mwa mata aka ni mata a mina, ku lapela kuli Mulimu uka lieza. Una ni musali wa sihole, wa lizoho la luñañali, lihutu la luñañali, mo li bonahalela. Mi muuna yo yena na zielehile hahulu kufita musali yo, kakuli wa kona kuyema mi wakona ku zamaya kwateni hanyinyani, kono muuna yo yena mane na sa koni nihaiba kueza cwalo. Mi cwale muuna . . . Booko, musinga o tusa kuyema no sinyehile. Ba Mayo, buñata bwa bona, ne ba mu palezwi. Mi ba Katolika ba mu luma kwanu, neli dokota wa Katolika; mi mushimani wa hae ki muprisita fa Saint Meinrad kwani kwa Jasper, Indiana. Kono zeo ki kubeya macwe a mutomo wa ancafazo ye ezahala, kulo kwani.

25 Mi ha na zuhile, abulela kuli, “Kono ha Ni koni. . .” A talima, ali, “Eeni, Na kona.” Na hupula kuli na si ke akona kubona, mwa ziba. Mi atalima mwahalimu, mi ana ti lo nanula fela toho ya hae, mi fani a zamaya ni kubona; azamaya kushetumuka mwahala lipula zani, yena anosi. Mi nebali ba Presbyterian. Nali waba orthodox. Ni kubulela. . . Mu nahana kuli ba Pentekota fela kamba sicaba sa Holiness bakona kuhuwa; mu lyangani. Luli bakona kuhuwa cwalo ha ba bona nto yeñwi ye cwalo haiezahala; ku kumbatana mañi ni mañi ni kuhuwa. Ba zamaya kupahama ni ku shetumuka fa mahatelo, inza kasha sipula sa hae sa mawili; ni ku zamaya, ni misinga ye konisa mutu ku yema inge isinyehile mwa toho ya hae. Munahane ka zona. Ku zamaya inge mina kamba Na mo ne luka zamaela. Oh, ki Yomunde.

26 Cwale, Paulusi ki yena yana ñozi Buka ya Maheberu. Mi mwa kuñola kwa Maheberu kwaa, u I ñozi. Mi a si ka ñola kale Libuka ze, lu fumana kuli. . . Cwale, lwa ya. . . Se ki sitopa sa sikolo sa la Sunda, mi Ni ka lika kutokomela nako kuli ni si ke na liyeha. Mi kipeto lu kaba ni lisebezezo, ni kuzwelapili ku zona busihu boo, haiba Mulena a lata. Cwale, mwa Buka ya Maheberu ni amañwi Mañolo a Paulusi. . .

27 Paulusi neli mañi? Na li Muheberu ya tiile luli, muituti wa sikolo, ni muluti yomutuna wa Tesateme ya Kale. Mi na lutilwe ki alimuñwi wa baana babande hahulu ba lizazi la hae. Yomuñwi ani bulelele libizo la muuna yani shangwe. Gamaliele, alimuñwi wa baluti babatuna hahulu ba lizazi la hae. Mi Paulusi na inzi kwa mahutu a Gamaliele.

28 Kuna ni sesiñwi ka za. . . sibaka ko muya, keleke ye muya kwateni, ni muluti ya mi luta. Kana mwa ziba cwalo? Si—si na ni sesiñwi ku sona. Kabakaleo lu swanela kubata zende luli ze lukona kufumana, ili kuli lu be ni zende; isiñi kakuli ki za bulikani ni zeñwi cwalo, kono ki tuto ya luli ya Bibebe.

29 Mutalime, nako yeñwi fani Isilaele hana keni mwa lihalaupa ni mabasi a bona, mi nebana ni kupotoloha sibaka sa mazazi a supile, mi ba felelwa ki mezi. Mi nebali bukaufi ni kushwa, se bali, “Oh, kambe nekuna ni mupolofita fakaufi!”

30 Mi alimuñwi wa bona ali, “Luna ni alimuñwi kwanu, Elisha. Na sululezi mezi mwa mazoho a Elia.” Mwabona mulikana hae? Mwa manzwi amañwi, “Ki yo Elisha yabile ni silikani ni Elia. Linzwi la Mulena lina ni yena.” Mwa utwa nji? Na lutilwe hande. Mi ki hali, “Kiyo u kwanu. Ha luyeni lu yo mu buza, kakuli muluti wa hae neli Elia, mi una ni tuto ya Elia ku yena.” Mwabona shutano ye si eza? Luli. Lu bata ku lutiwa.

31 Kacwalo, Paulusi nabile ni tuto ya Gamaliele. Mi Gamaliele neli yena muuna yomutuna yani yana bile ni keto, ka kuba muituti yena kasibili, kuli kuzwelapili kwani kaufela hane ku kalezi mwa keleke yapili, abulela kuli, “Lu si ke lwa beya

mazoho a luna ku zeo, bana bahesu. Haiba ha ki za Mulimu, hakuna ko li ka ya, nihakuba cwalo. Kono haiba ki za Mulimu, mi lufumaneha ku li lwanisa, lu ka ipumana inge lu lwanisa Mulimu.” Mwabona, na bile ni tuto yende.

³² Paulusi na hulezi mwatasa muuna yo, mi a ziba kuli Paulusi neli muluti yomutuna. Kacwalo, zazi leliñwi, ka kusepahala mwa pilu, inge a nyandisa Keleke, na ya ku yo ba tama.

³³ Cwale ha lungeni fela kalulo yeñwi nyana kuzwa ku Paulusi, halunze luba ni makalelo a luna.

³⁴ Mi Judasi ha na wile, ka sibi, ka lilato la masheleñi ni muikuhumuso wa bupilo, awa kwa sishemo mi aya kwa sibaka sa hae. Mi balutiwa bali, “Ku lukela kuba baba lishumi ka bababeli.” Mi keleke cwale, ni likute la yona kaufela, ku mi bonisa seo keleke ili sona; ni likute la yona kaufela ni mata, isali ka limaili ze milioni kwahule, ka bukwala bwa yona luli. Se bali, “Lu lukela kubata, alimuñwi mwahala luna, ya kanga sibaka.” Mi se ba keta, ka kulaula, Matiasi. Mateasi, Na lumela, kamba Matiasi. Matiasi, Na lumela ki yena. Mi hane ba mu ketile ku mubeya mwahala baba lishumi ka bababeli, hamoho ni ba ba lishumi ka alimuñwi, yana ti lo kwaniseleza baba lishumi ka bababeli, na si ka eza nihaiba musebezi ulimuñwi. Yani kona nako foo libizo la hae ha li bulezwi mwa Mañolo. Yani neli keleke yene tomile buiketelo bwa yona.

³⁵ Cwale, neba hupuzi kuli, “Yena ki muuna yomunde.” Hakuna ku kakanya. “Ki muuna yomunde. Ki munituti. U talifile. U i tutile. Ki mutu yomunde. Wa kona kunga sibaka sa Judasi ni kuba alimuñwi wa luna.”

³⁶ Kono, mwa ziba, Mulimu fokuñwi uezanga kuli zeñwi. . . kuya ka mulelo wa luna, kuli ki kuketa kwa bukuba luli. Cwale, Mulimu na boni Mujuda wa ngo ye sikami inge kashuto, yatezi hahulu kacimacima sina mwa na ka bela, ni mulomo wa hae inge u weyukezi neku ali, “Na ya kwateni, ni yo tama mañi ni mañi wa bona. Nika—Nika ba Nepela mwa tolongo. Nika eza se.” Yani neli keto ya Mulimu.

Babañwi ba bona ba nga munituti ni ndumeleti. Yeo ki keto ya keleke.

³⁷ Mwabona, ha mu zibi kuli ki mañi yali kwa katala. Ha mu zibi kuli yani ki mañi yomusweli kufa bupaki, mwa tolongo kamba kai kaufela. U kona ku bonahala inge mulwani wa liñindi, mazebe a hae a shendami fafasi, meeto a hae inge a lutukezi mwahalimu, mi, kono ha mu zibi kuli yani ki mañi. Mu beya fela za mina mwateni, kipeto kufelile, mu mufel Linzwi. Mulimu uka nga keto.

³⁸ Mi Mulimu na ketile Mujuda yomunyinyani wa kacimacima yo, kamba ku muketa, nitaluse. Mwa musipili wa kushetumuka wo, “Ni ka shetumuka ku yo banga. Nika—Nika ba bonisa

kuli Na kona kueza ze cwalo zani,” mi Mulimu a mu wiseza fela fafasi.

Mulimu ali, “Yeo kona keto ya Ka, ona foo.”

³⁹ Kana sani ha si koni kuba bukuba, kwa keleke? “Kiñi, u nyandisa keleke. Ki mutu wa butu fela.” Kono Mulimu na zibile sene si li mwahala mutu. Mwabona se Ni talusa?

⁴⁰ Kacwalo, Paulusi nabile ni kutwisiso. Ki ba bakai ba balumela kuli kutwisiso itaha ka kucinciwa? Luli. Haiba ha ki cwalo, Hani koni ku kakanya kucinciwa kwani. Cinceho itisa kutwisiso. Mi hamukoni ku li beya kwa sika sisili cwale. Fokuñwi ikona kuba kuhuwa. Fokuñwi ikona kuba kubulela ka malimi. Fokuñwi ikona kuba kulila. Fokuñwi ikona kuba kutonga. Ha mu zibi kuli ki sikamañi, kona kuli musike mwalika ku li tomahanya. Kakuli, mañi ni mañi wa mina u fumanwi kuli ufosalalile ku zona, mina ba Methodist, ni mina ba Baptist, ni mina ba Nazarene, ni ba Pentekota.

⁴¹ Ni boni batu ha ba huwa katata luli mo ba konela, ni ku uzwa hauda gauda mwa meeno a mina, haiba ne ba ka kona. Eeni, sha. Ni boni batu baba bulela ka malimi inge ya sela lituu fa mukata wa komu o omile, ni—ni kusepahala ka bunde, ni kwai ya kusila mwa mulomo kwa neku leliñwi, ni kupuma mumizo wa mina haiba ne ba ka kona. Yeo ki niti. Kacwalo lika zani halina. . . Hakuna bupaki bwa kuli mwakona ku li paka, konji fela ka bupilo bwa pila mutu. “Ka miselo ya bona, mu ka ba ziba.”

⁴² Kacwalo, zeo liitingile ku Mulimu. Ki yena ya banga ni buiketelo. U tisa lika hamoho, mi ona cwalo kona mo kuinezi. Kacwalo haiba bupilo bwa hao bwa bapanywa hande ni miselo ya Bibehe, una ni mubonelo o munde. Haiba moya wa hao wa pakelana ni Moya wa Hae, kuli mu bana ba bashimani ni basizana ba Mulimu, muna ni. . . Bumaswe bwa kale kaufela bu wile kwateni, mi lika kaufela se li bile zenca, mi mu pila mwa lilato, mi muna ni kozo, ni sishemo, ni zeñwi cwalo, se mutaha bukaufi cwale ni Mubuzso he. Kakuli, Bupilo bobuli ku mina kona bo butisa mufuta wa bupilo bo bu cwalo bwani. Mwabona?

⁴³ Haiba mu bulela kuli, “Oh, haleluya, Ni bulezi ka malimi. Haleluya!” Seo hakuna se si talusa. Sani ha si talusi nihaiba hanyinyani inge hane mu ka zwela fande ku yo liza munembo fa gita kamba nto yeñwi. Seo ha si talus into ni yekana. Ni ha ubulezi ka malimi, ni ha u huwile, ni kumata fahalimu ni fafasi mwahala lipula, ni kulila mane mioko yatani inge ya yebula makapi a nyanisi, seo ha si talusi nihaiba nto iliñwi, hakuna nihaiba nto iliñwi, kwanda kuli bupilo bwa zazi ni zazi bwa zamaelela handende luli ka swanelo, kupila ni Lona.

⁴⁴ Cwale, haiba mueza lika ze, kubeya fateni ni bupilo bwani, “amen,” zeo, awa ki nde. Zeo ki nde. Kono mwakona kueza lika ze kusina kuba ni bupilo bwani.

45 Kacwalo he, hakuna kuhuwa, hakuna ze cwalo ze kona kuba bupaki. Jesu naize, “Ka miselo ya bona, mu kaba ziba.” Mi muselo wa Moya ha ki kubulela ka malimi. Wani ha ki muselo wa Moya. Kuhuwa ha ki muselo wa Moya. Kulila ha ki ona muselo wa Moya wo. Kono, lilato, tabo, kozo, pilutelele, bunde, buishuwi, tumelo, buikokobezo, buiswalo, yeo kona miselo ya Moya. Mwabona? Zeo kona miselo ya Moya zeili yona. Ku lukile.

46 Cwale, libaka le lu bezi ni lika ze, ba tabela kuyaha likopano, mwa bona. “Kihande, lu kaba ni zona. Ku fuyolwe Mulimu, kaufela baba lumela mo *lu* lumelela, lu ka ya neku *le*. Kaufela baba lumela sina *luna*, lu ka ya neku *le*.” Kono Mulimu ubata kuli kaufela baye nzila *Ye*, ye kambama.

47 Cwale, Paulusi, kasamulaho amano ba ni kutwisiso ye, kona a hupula kuli yani neli kutwisiso yende. Cwale, ki cwani. . . Halu—halu—halu buleleni kaza kutwisiso yani hanyinyani. Paulusi nali mwa musipili wa hae kuya kwa Damaseka, ku yo tama batu babañwi kwani, kakuli Evangeli ne se ihasani kulo kwani. *Evangeli* italusa “makande a mande.” Mi kacwalo ba hasana kwani kaufela, mi batu ba bañata ne ba taha ka buñata, batezi lilato, ni tabo, ni kulata Mulena Jesu. Mi ne Li hasani hande kaufela kulo kwani. Kacwalo, Paulusi a amuhela mañolo ku muprisita yomuhulu. Ki hali, “Ni ka ya kwateni, mi Ni yo ba tama, mañi ni mañi.”

48 Kacwalo aikungela balibeleli nyana ni yena, balibeleli ba mwa tempele, masole, ona cwalo kushetumuka mwa mukwakwa ba ya. Hane banze ba zamaya cwalo mwa nzila, mi yena na zibile fela za na ka eza, mi hañi hañi fela, sesiñwi sa ezahala. Hañi hañi fela, kwa ba Liseli lelituna fapila hae, Liseli lelituna. Cwale, Ne li monyehile sina lizazi. Yani ki nto yenca kuli i ezahale. Liseli la benya hahulu kuli mane, meeto a hae a bofala mane, cwalo. Mi a wela fafasi. Mi inge—inge a sa lobezi fafasi cwalo, atalima mwahalimu.

49 Nekuna ni ba balishumi kamba lishumi ni ba baketalizoho baana bene bali ni yena. Kana kuna ni yana boni Liseli lani mwahala baana bani? Batili, sha. Paulusi ki yena yana Li boni. Ne li si ka lukiswa kuli baana bani ba Li bone. Kacwalo, batu babañwi ba kona kubona lika, kono, babañwi ha ba li boni. Mwabona? Kacwalo, Paulusi na boni Liseli, kuli mane La mu bofaza. Na palezwi kubona, ka mazazi nyana, Neli nto ya niti hahulu ku yena. Mi na palezwi kubona fa mazazi nyana. . .

Kasamulaho nyana, ha na ñozi mañolo ani, meeto a hae a mu kataza hahulu kuzwa fani, kufitela añola ka miñolo yemituna. Mi ali, “Ka kubona kuli Ni mi ñolezi miñolo yemituna.” Na sa boni hande.

50 Nali mwa tolongo, mi a kupa Mulena kuli amu folise. Mi a Mu buza halalu. Kono ki sikamañi sa na bulezi Mulena? “Sishemo sa ka sa kulikana, Paulusi.”

⁵¹ Paulusi ali, “Kacwalo kanti Ni ka nyakalala mwa mifokolo yaka.” Kakuli, na ize kuli, “Konji kuli Ni bubekwe fahalimwa buñata bwa Sinulo, ne ni filwe mulumiwa wa diabulosi, muutwa mwa mubili, ono ni katalize.” Na ba hande fa nako nyana, mi hape kipeto ba ya hape.

Kukataza kotalusa “ñindi kasamulaho wa ñindi.” Inge sisepe fa liwate, mwa ziba, mañungwa a si katazanga, mwabona, ñindi kasamulaho wa ñindi.

Mi na ba cwalo, na banga hande, mi waba ni zona hape; mi ni kufola, kuba ni zona hape. Ki hali, “Mulena, ki butata mañi, ha U zuse lika zee kuna?”

⁵² Mi ali, “Sishemo sa ka sa kulikana, Paulusi. Zwelapili fela kuya.” Ne li tundamena . . .

⁵³ Mi ali, “Cwale, kambe—kambe Ne nili ya petehile, ni lika kaufela lipetehile,” ali, “konakuli hane Ni zamaya cwalo, oh, Ne ni ka ikuhumusa ni kubulela kuli, ‘Mwa bona, hakuna se si fosahalile ni na. Mulena wa ni babalela, muzwale. Haleluya!’” Konakuli uba ni kuluka kwa kuikezeza.

⁵⁴ Mulimu u ku file nto yeñwi yenyinyani, fa ni fa, ye kona ku ku bisa ya ishuwile nyana, mwa ziba. Yeo ki niti. Mukwa wa ku kueza kuli ulemuhe kuli ki Yena Nduna. Oh, kana Ha ki yomunde nji? Eeni, sha, ki kanya fela!

⁵⁵ Kacwalo yena, Paulusi, cwale, kiñi, kasamualo wa kuba ni kutwisiso yetuna ye . . .

⁵⁶ Cwale, haiba yani neikaba mutu usili kacenu, na kali, “Oh, kufuyolwe Mulimu, haleluya. Mushimani, Mulena u ni ezelize sika! Kanya ku Mulimu!” Kono isiñi Paulusi; nali muituti wa Bibebe.

⁵⁷ Kutwisiso yani ilukela kuzamaelela ni Linzwi la Mulimu. Eeni, sha. Haiba haisika tamahana hande kaufela yona mwa Bibebe. . . Haki kutalimela fela *kwanu*, ni kubulela kuli, “Oh, eeni, ki se fa kwanu. Kufuyolwe Mulimu, Ni nani Sona.” Huhuh. Yeo ha ki yona nzila ya felanga Lika ka yona Mulimu.

⁵⁸ I lukela kuba Bibebe kaufela yonae, kaufela Yona. Kakuli, mwa kona. . . Muhedeni u itusisanga Bibebe ye kuli afumane mayemo a likañi. Kono uka nga Liñolo lelinyinyani *mo*, u fetuhela kwanu ni kunga leliñwi nyana *fa*, kulika ku a tamahanya hamoho, kono inge ili lituto zepeli, ze shutana. Kacwalo, mu lukela kunga Mañolo kubapisa ni Mañolo.

⁵⁹ Sina Isaya hana ize, ki kauhanyo ya 28, “Ilukela kuba mubamba fahalimwa mubamba, mubamba fahalimwa mubamba; fa hanyinyani, fani hanyinyani.” “Mu kumalele ze lukile.” Mwabona, yeo kona nzila ye Li taha ka yona: mubamba fahalimwa mubamba, Linzwi fahalimwa Linzwi, Liñolo fahalimwa Liñolo. Kaufela ona alukela ku lumelelana hande. Ki kabakaleo, Na sepa, mwa lituto ze sina ze luna ni zona

cwale, ki nto yetuna kwa keleke, kakuli li ba tisa mwa sibaka sa kuli Mañolo kaufela atamahana hamoho. Mi kutwisiso ya luna ilukela kutamahana ni Mañolo ao. Oh, ki se fa! Haiba ha tamahani, konakuli a fosahalile.

⁶⁰ Mane mo Ni zamaezi ka lilimo limo, kusina kuziba kuli Liseli lani neli sikamañi lene li wisize Paulusi fafasi. Mi, lifasi la kwande, ni Mañolo . . . Sicaba, bakutazi ba likile ku ni bulelela kuli, “Ki za diabulosi. Kiñi, u ka ba mulauli. U ka ba wa mioya. U si ke wa angabazwa ki Zeo, Billy. Kuna ni se si fosahalile ni Seo. U si ke wa eza cwalo, mushimani. Seo si fosahalile. Yani ki diabulosi. Kihande, mushimani, ukaba sifitelo sa nto ifi kaufela. U kaba wa mioya haiba ueza zeo. Oh, kaufela zeo ki za diabulosi. Zeo—zeo ha li si ka luka.” Kono cwale . . . Ne ni sa tabelangi ku kutaza zeo.

⁶¹ Kono haili za musipili wa kuya kwa Damaseka, Paulusi na sa lati ku kutaza ka zona, kufitela afumana haiba neli niti kamba kutokwa. Kacwalo a ya mwa Arabia ka lilimo zetalu, ni ku yo bala Mañolo. Ah! Ha nailo kuta, abulela kuli, “Cwale li zuse ku na.”

⁶² Na zibile kuli nana ni ku libana ni Mafarisi. Nana ni ku libana ni Masaduki. Nana ni ku libana ni lifasi, ni lifasi la Bamacaba. Mi kacwalo Paulusi, Bibebe ye iñozwi, yona Buka ya Maheberu ye, i ñozwi ka mulelo ona woo. U sweli ku nyunga Maheberu bani, ni kunga Testamente ya Kale yani ni ku I bonisa mo mwa Testamente ye Nca. “Yo ki Mulimu,” abulela kuli, “ki Ye fa, kwa—kwa bapolofita kaufela ni lika zeñwi kaufela.” U kalela ona kwa mulaho kwani kwa simuluho, kauhanyo ya 1 ye lubile ni yona, “Kakuli Mulimu kale, kwa linako za ikale kafoo, mwa mikwa ye miñata, na bulezi kwa bashemi ba luna ka bapolofita.” Cwalo kona Mulimu mwa na tiselize liñusa la Hae, ne li tatubilwe ka Urim Tummimu. “Kono mwa lizazi le u bulezi ku luna ka Mwana Hae, Krete Jesu,” u tatubilwe ka Bibebe ya Hae. Ki fo he cwale.

⁶³ Kacwalo likutwisiso zeo lifasi li bulela kuli, “Oh, ki za minahano fela. Kiñi, hakuna mutu . . .” Mi Lingeloi lani hane li bonahalile, Liseli lani kwani kwa nuka, hane Ni kutalize ancafazo ya ka yapili kwanu kwa neku le, ne lu kolobelize sicaba sani kaufela . . . Na lumela, Muzwale Fleeman, mwendi nemuli mwa . . . Ha ni zibi kamba nemuli kwanu kamba nee. Ki ba bakai bene bali kwanu hane—hane kutile Liseli lani hane litile kwa nuka? Kana kuna ni wa kale yaliteni mo? Eeni, babañwi ba bona. Hane Li tile kwanu kwa nuka.

⁶⁴ Mi se bali, “Neli fela buhata bwa minahano.” Buñata bwa luna ne luyemi kwani, inge ba Li talimezi, mi ki Leo se li taha kushetumuka. Mi cwale kasamulaho wa lilimo nyana, Mulimu a Li paka ka liito la kamera. Ki niti.

⁶⁵ “Kihande, kana ki—kana ki za buhata? Kana ki sika sakuli—sakuli. . .” Batili, sha. Lu li zusa ona ma Bibeles mo ni ku mi bonisa zona. Ki yena Mulena Jesu yaswana. U ezanga lika zeswana. Kezo ya hae ya swana. Mata a hae a swana.

⁶⁶ Mutalime, Sunda yefelile, kwanu. Kafoo, ne lobezi fa mumbeta waka, ne ni sika bona muuna yani mwa bupilo bwaka. Na taha mi na bulela kuli, “Kuna ni muuna mwa tabernakele mo, mi una ni limbi, milili yensu, cwale seli limbi. Ki sibofu, mi hakoni ku zamaya. U inzi mwa sipula sa mawili. Muuna wa milili yensu ki yena yana mu lumile kwanu; ki dokota, Dokota Ackerman, muuna wa milili ye minus, muuna wa Katolika. Na lumile muuna, yainzi ona *fani*. Mi KISONA SA BULELA MULENA,” a nanuha, aya fapila hae ni lika kaufela. Neli sikamañi sani sene si ezize cwalo? Ki le Lingeloi le liswana. Lona luli lene li wiselize Paulusi fafasi, fa musipili wa kuya kwa Damaseka, upila mwa Keleke ya Hae ni sicaba sa Hae. Ki Mañolo a swalisana ni Mañolo. Cwalo kona mo ilukela kubela.

Oh, luna ni ba *bafokola*. Lu sweli kukena ku zona, kasamulaho nyana.

⁶⁷ Oh, luna ni sika se si tungile fapila luna, haiba lwa kona fela kukena ku zona, kacenu musihali ni busihu. Cwale seli makalelo fela a ku kena mwa mezi a tungile. Kafoo mina. . .

⁶⁸ Mwa ziba, hane Nili mushimani yomunyinyani, Ne ni banga ni kasa kakanyinyani kwa mulaho wa sibaka, mi ne Ni yanga teñi kulo kwani. Mi kaufela luna bana babanyinyani ne lu kenanga mwateni, mapunu; banana, mwendi ba lilimo ze silezi, ze supile za kupepwa. Mi luna. . . Mezi a tungile sina *cwana*. Ne si nto ye shutana ni simbotela sa likulube. Mi Ne ni na ni kapongisi ka mulola kwani. Ne ni bonisa kuli Nakona ku tapa silozi; kuswala ngo yaka, ni ku hasaka mezi, kuya ona *cwalo*. Mi kipeto mba yaka i nata fa sileze, mwa ziba, na fufela kai ni kai. Ne ni bulelezi bondate kuli Na kona kutapa.

⁶⁹ Ba ni isa kwani zazi leliñwi. Mi bali, “Ni bata ku kubona ha utapa.” Na tulela mwateni, mwa ziba; na tubula liapalo za ka, kufita mwa sicacani sa limbimba; ni kumata, ku yo nata fa mezi. Na kala kuhasaka mezi, sileze inge si hasaka kai ni kai. Mi Pop nainzi fa mwambeso. Aina fani mi a ni buha fa mizuzu nyana. Ali, “Zwa mwa musima wa mezi woo, mi utape, u zamaye kwa ndu.” Mwabona?

⁷⁰ Kihande, cwalo kona mo liinezi lika, babañwi ba luna ba ba ipiza kuli Bakreste. Lu hohoba fela mwa sileze. Yeo ki niti. Haibile fela mu sweli hande kuli, “Ni wa Methodist. Ni wa Pentekota. Ni wa Presbyterian. Nina ni bupaki; Nina ni Bona.” Musweli kuhohoba mwa sileze.

⁷¹ Zazi leliñwi Ne nili bo malume. Ne ni sweli ku ba bulelela kuli. . . Nebana ni lilimo ze lishumi ka ze ketalizoho cwalo, ze lishimu ni ze silezi za kupepwa. Ne luli kwa nuka. Se nili,

“Bomalume Lark, Na kona kutapa.” Mi ne Ni inzi kwa mulaho wa mukolo, mwa ziba, na ikutwa bunde ni kuiketa. Ba anga fela silabo ni ku ni kasheza kusili, kunwela mwa buliba bobulikana ni liñokolwa ze lishumi za mezi. Ne li shutano ka nako yani; kuhasaka kwani kaufela, kuhuwa, ze mukile mwautwa fateni mwa bupilo bwa mina.

⁷² Zazi leliñwi ha mu ka kashiwa, ki hande muzibe fo muyemi. Eeni, sha. Haiba mwa Mu ziba, mu kaba. . . Ki hande mu Mu zibe. Yeo ki niti.

Kono cwale lu kena mwa mezi a tungile, mezi a tungile, ko aka mi nwelisa haiba hamu—haiba ha mu si ka ina hande, ka kuba Mukreste ya nunile.

⁷³ Mulemuhe Linzwi. Paulusi, pili na fumani sani. A kutela mwa Testamente ya Kale, mi afumana se. Na boni yona kutwisiso ya hae yani, kaniti. “Cwale neli sikamañi Sani sene si ni wiselize fafasi?”

⁷⁴ Neli li Liseli, Liseli le lituna lene liyemi fani, le li monyeha sina lizazi, inge li yemi fapila sifateho sa hae. Ki hali, “Saule, Saule, kiñi so Ni nyandiseza?”

⁷⁵ Mi ali, “Mulena, ki Wena mañi Yo Ni nyandisa?”

⁷⁶ Mi ali, “Kina Jesu.”

⁷⁷ “Ne ni hupula Nali mu—mu muuna felaa, nana ni lizoho le li pazauhile, le ba bulela kuli kona lelisweli kubonahala mwa mukopano cwale, ni mañiba a limapo mwa mazoho a Hae ni toho ya Hae.” Batili, batili; haki mubili *wani*, ha ki mwa mubili *wani*. Mwabona? Yena cwale ki Liseli. Saule. . .

⁷⁸ Ha Nali fa lifasi fa, Na bulezi kuli, “Ni zwile ku Mulimu. Ni kutela ku Mulimu.”

⁷⁹ Nali yena Lingeloi lene li etelezi bana ba Isilaele kutaha mwa Liseli le, kufita mwa lihalaupa. Na kutezi hape kwa Liselo le li swana lani. Mi Paulusi na Li boni, kuzwa mwa Testamente ya Kale. A bulela kuli, “Ki na Jesu, lona Lingeloi la Bulikani.”

⁸⁰ Mi Atoba nama, ku to lu liulula. “Na si ka ikungela sibupeho sa Mangeloi,” lu fumana cwalo mwa likauhanyo za kwa mulaho, ze lusweli kubala. “Na si ka nga sibupeho sa Mangeloi, kono nali Peu ya Abrahamama,” kuli Akone ku zibwa, kuli batu bakone *kubona* Mulimu. Amen.

Cwale U bulela kuli, “Ni ka kutela ku Sani hape.”

⁸¹ Mi cwale Paulusi ha na boni Sani, ki hali, “Luli, yani neli Yena. Yani neli Yena.”

⁸² Pitrosi na bile ni kutwisiso busihu bobuñwi hana sweli kulapela. Lona Liseli le li swana lani la taha mwa muyaho, la kwalula minyako fapila hae, azwela kwande mwa mikwakwa. Mi Pitrosi a hupula kuli na lola; na tozizwe hahulu. Na si ka ziba

sene si ezahalile. Mi ali, “Kana kona Ni sa zo zuha fela? Kono Ni inzi mwa mukwakwa mo.”

⁸³ Mi aliba kwa ndu ya Joani wa Mareka. Mi musizana yomunyinyani a kwalula sikwalo, kalibe nyana yomuñwi kwani, nebali mwa mukopano wa litapelo. Mutu yomuñwi na sweli ku ngongota fa sikwalo. A kwalula sikwalo. “Oh,” ki hali, “kiyo ki Pitrosi uteni ona fa. Mu sweli ku mu lapelela kuli azwe mwa tolongo. Mulena u mu lamulezi.”

⁸⁴ “Oh,” se bali, “zwelapili cwalo.”

“O Mulena, mu tamulule!”

⁸⁵ “Kiñi,” musizana ali, “u yemi fa munyako, wa ngongota.”

Pitrosi atundamena ku ngongota, “Amu ni kwalulele.”

⁸⁶ “Oh,” musizana ali, “ki Pitrosi.” Mazazi ani, ba sa na ni ona, ki kukutela mwa mulaho nyana. Sikwalo nyana fa, mwa si cikisa ni kutalima kwande, mwabona. Musika lumeleze kale muenyi kukena, mu lukela kuziba ya ngongota fa munyako wa mina. Kakuli, nebana ni sikebenga; haiba mu kwalula sikwalo, sakona ku mi bulaya.

⁸⁷ Kacwalo, ba kwalula sikwalo. Kalibe ali, “Ki Pitrosi.”

⁸⁸ Se bali, “Oh! Oh, mawi, u shwile. Leo ki lingeloi la hae foo. Mwabona? Na sa keni kale mwa mubili o filwe kanya wani wa hae, mwa ziba, ona mubili wa bungeloi wani.”

⁸⁹ Muhupule mo ne lu Li ngezi, yona Daimondi yetuna, mone I monyehela Liseli, ne I kutezi cwani kwa mulaho kwani? Mi. . . “Tabernakele ya nama ye haiba i sinyeha, luna ni yeñwi ye libelezi.”

Mi ba hupula kuli Pitrosi na sa shwile, mubili wa kale wo no so shwile, mi ne ba ka u pumbeka mwa mazazi nyana, na keni mwa lingeloi la hae, kamba o filwe kanya- . . . Isiñi mubili o filwe kanya, kono ki wani wa bungeloi wa hae, mubili o lukisizwe kale wani. Haukoni ku nyanganyisa mazoho a mina. Hauna mazoho a kona kunyanganya, ona cwalo, kono u mwa sibupeho sa mutu. “Taha kwanu, mi na sweli ku kongongota fa sikwalo.”

⁹⁰ Musali ali, “Batili. Ki Pitrosi. U yemi fani.” A kwalula sikwalo ni kukena mwahali. Ki yani nali fani. Cwale, Pitrosi na lamulezwi ka lona Liseli le.

⁹¹ Cwale, ona mukwa o swana wani wapili. . .yena Paulusi yani, mwa Keleke ya pili, ya na boni Liseli la Mulimu lene li benyize ku Pitrosi, Nto yeswana itile fafasi. Cwale, sicaba sa kona kubulela lika kaufela, seo ha si ezi lika kuba hande. Kono cwale Mulimu ha bonahalisa sika kaufela, musebezi wa Sona uka Si paka. Mi, ni kamera ya Si paka. Mi lika kaufela zeo luna. . .za ezize Mulena, kaniti libile hande, ze pakilwe kusina kupalelwa kuli Ki Mulimu, ka Mañolo, ka kezo ya Zona, ka kutwisiso. Kono habana ku li teelesa.

⁹² Mutalimele mwa tabernakele mo. Cwale, muhupule, mwa ziba se. Ha lu kumaleli nyangela. Haluna sibaka mwa ku ba beya, nihakuli cwalo. Kono, mutalime. Mukopano wa mufuta o cwana, koo lutaha hamoho ku se, lu lukela ku ebelisa ba Falls Cities. Kono ba shwile. Bona luli ba shwile. Bana ni meeto kona haba boni.

Mu li, wena, “Kiñi, Muzwale Branham, kikuli habana kuya ku dokota ku yo tatubisa meeto a bona?” Ha koni kutatuba mubonelo wa mufuta o cwalo.

⁹³ Jesu ali, “Kambe mu Ni zibile, ne mu ka ziba lizazi la Ka.” Ki hali, “Mina Bafarisi libofu tuni. Mwakona ku lemuhla mubonahalelo wa lihalimu, kono lisupo za nako, mwa palelwa kuli lemuhla.”

⁹⁴ Kana seo sa mi fita fa litho nji? Muteezeze. Mutalimele fa lisupo ze lupila ku zona fa. Cwale, haiba zeñwi za . . . Na, kasibili, Ni mutu fela, mane ha ni mukutazi, yalukela kubulelwa. Ha nina tuto, seo lifasi libiza kuli, “kuli mukutazi.” Mi luna lu batu fela ba ba botana. Mutalimele muyaho o luli ku ona. Mutalimele fa liputeho za likundi zetuna, kakusasana cwana. Kono mutalime ko kuinzi Mulimu. Yani kona taba.

⁹⁵ Kona mwa na bezi ni Moabi inza yemi mwa mikanjo ya hae yeminde, kono nekuna ni Isilaele mwa litende. Kono cwale Mulimu nali kai? Nekuna ni sikwata sa bapikuluhi ba bakenile kulo kwani, kueza lika kaufela kwani ze ne fosahalile. Kono Balami, yena—yena bishopu wa bona, ne ba palelwa kubona Licwe le li natilwe lani, yona Noha ya Kopa yani, ili Siita sa Mulilo sani. Meeto a hae na bofalile. Na si ka Li bona. Ki hali, “Basweli fela kuakaleza fela Sani.” Kono Nali teni fani.

⁹⁶ Kufuyolwe Mulimu, oh, U teni mo! Mulimu u teni mo, mi U sweli kueza lika zeswana zona Za na ezize. Mi Wa lata- . . . Lu bapanya Mañolo kwa Mañolo. Mulimu ali kuba a i pundekele nto yeñwi yetuna ku Yena, fa lifasi, kono U bile a pila kamita mwa sicaba se si ikokobelize. Mi ki yo Uteni mwahali mo kakusasana cwana, usweli kueza lika zeswana. Mañolo a Li paka ona cwalo. Kamera i Li pakile. Cwale, leo, kona libaka ha Ni swanize kwa siswaniso sani, haki kuli Ni teni kwateni. Ni—Ni muezalibi fela na, ya pilisizwe ka sishemo, sina mina mo muinezi. Kono se Ni lika kubulela, ki kuli, Ki Kubateni kwa Hae hamoho ni luna. Yeo kona nto ya butokwa. Kihande, kambe Na ni ezize kuba—kuba ya tahile mwa sibupeho sa Elisha, haiba hamuna tumelo ya ku lumela cwalo, halikoni ku mi tusa se si kana.

“Na tile ku ba Hae. Ba Hae ne ba si ka Mu amuhela.”

⁹⁷ Leo kona libaka, ka za muleneñi wo kacenu. Kiñi, Ne ni ka kalisa ancafazo kwanu, mwa muyaho omuñwi omutuna kamba nto yeñwi, nemusike mwaba ni batu babañata ba bakona ku li lumela. Luli habana ku li lumela fela. Ha bakoni. Lizazi la bona li felile.

⁹⁸ Yona yeswana ye, kakusasana cwana, mwa Africa, neika tisa baba likiti ze mashumi, kamba kufitelela, miyo ye likiti ze lishumi ku Kreste; kanti haiba kuna ni muezalibi alimuñwi ya inzi mo kakusasana cwana, kamba nto yeñwi, mutu yomuñwi wa wile mwa tumelo. Buñata bwa bona baka kutumana fela ni ku kutumana, kufitela ha se ku felile. Ku felile.

⁹⁹ Kono se lu lika kubulela, ki kuli, Mañolo abapiswe ka Mañolo. Cwale, hakuna taba kamba kutwisiso ikuma kai, haiba ha i swani ni Mañolo, i fosahalile.

Urim Tummimu, hakuna taba kamba mupolofita ubile yomunde cwani, haiba na bulezi mi liseli lani ha li si ka benya fa Urim Tummimu, kipeto ki buhata. Kamba tolo ne ibonahala cwani hande, haiba fela haisika monyeha fa Urim Tummimu, neli ya buhata.

Buprisita bwani hane bu felile, Mulimu abeya Bibebe ya Hae mwahalimu. Paulusi ali, “Haiba Lingeloi le li zwa kwa Lihalimu litaha,” Magalata 1:8, “mi li kutaze evangeli isili fela kufita ye kutalizwe kale ku mina, yo abe anatema.”

¹⁰⁰ Lingeloi le lizwa kwa Lihalimu lali ku Joani musinuli, yanali Mulimu yena Kasibili, “Na Jesu ni lumile lingeloi la Ka ku yo paka, kamba ku bonisa lika ze.” Mi ali, “Haiba nji mutu ufi kaufela uka ekeze linzwi ku Lona, kamba kuzusa Linzwi ku Lona, ni yena ku ka zuswa mwa Buka ya Bupilo, za hae.” Ye ki Yona, ki Bibebe.

¹⁰¹ Kabakaleo, likutwisiso ni lika zeñwi ze kaufela zeluna ni ze ezahala mo, haiba ne li si ka pakiwa ki Linzwi la Mulimu, nelika fosahala; Ha nina taba ka ze nga sibaka, nelika fosahala. Kacwalo ki Mañolo, luli luli ki Niti. Oh, Ni tabile hahulu Ni membala wa Mubili wa Kreste.

¹⁰² Cwale, halu yeni cwale, lwa taha cwale kwa tuto. Cwale, ne lu yemezi fa na bulezi kuli, “Ka kubona kuli lu beilwe mwahali ka. . .” haki. . . Mu ni swalele. Fo kikuli, Ne ni bala kauhanyo ya 12. Ne ni sweli kuibala, kono ha Ni si ka ibala. Ni. . .

¹⁰³ Muzwale Norman, hana li kwa lapa la ka kwani, mi u ziba kuli Ni tile fela maabani, mi mizwale ba ziba, kuli kwani, kona Ni sa zo kena fela. Nako fela ye Ni sa zo bala Mañolo, na inzi ona fa, mizuzu yelikani ye fitile. Yani ki niti. Musike mwa I bala fela, Ni libelela fela Moya o Kenile kuli ha U fe kuya ka Mwa latela. Wa ziba ko kuinezi mutu kwa—kwa, ya lukela kuba ni Ona. Kacwalo haiba Nina ni nto yeñwi ye ni hupuzi mwa muhupulo waka Ni ka si bulela, konakuli ku fosahalile. Kono haiba Ni ka Mu lumeleza fela kueza sika, Uka Li nga fela hande kuba fa sibaka fo Li lukela kuba. Mwabona? “Mu si ke mwa itukisa ze mu ka bulela, kakuli ha Ki mina mu bulela, Ki Ndata mina ya pila ku mina. Ki yena ya bulela.”

¹⁰⁴ Cwale, kauhanyo ya mafelelezo, kauhanyo ye fitile, lu utwile cwana, kuli, “Lu ka banduka cwani, haiba lu keshebisa

kupiliswa ko kutuna cwana; Ko ne ku kotalizwe pili ku luna ka Mulena Jesu, ni Yena hamoho ni babane ba Mu utwile?” Lika zeswana za na ezize Jesu, ku bonisa, ona lika zeswana zani za ezahalanga kwanu: Lingeloi la Mulimu le li swana, misebezi yeswana, bupaki bo buswana, lika kaufela zeswana, lika kaufela ku zamaelela hande, Evangeli yeswana, kutamahanya hande ni Linzwi. “Haiba sani ne si lutilwe ki Mulena, mi ni kupakiwa ka balutiwa ba Hae kuli lu utwile,” Paulusi ha li ya swana, “luna lu ka banduka cwani, haiba lu keshebisa kupiliswa ko ku cwana kwa?”

¹⁰⁵ Cwale, Paulusi na sweli kubulela cwalo kwa sikwata sa Maheberu. Cwale, ne ba si na matepu a ku rekodela, kacenu, sina mo lu bezi ni ona. Kono nebana ni bañoli bene baliteni kwani, bene ba Li ñola Paulusi inge asweli ku Li kutaza.

Mi cwalo kona mo Li inezi ona fa. Lu sweli ku Linga ka matepu a ku rekodela, mi matepu a aya kwa lifasi kaufela, mwabona, ku bonisa kuli Ki Niti. Bulapeli bwa luna ha ki bwa mbango, Ki yena luli Jesu Kreste ya zuhile, nto yeswana. Cwale ha lu kuleli ku Li keshebisa.

¹⁰⁶ Cwale, fela musike mwaba kwahule ni keleke, kacenu, ni kubulela kuli, “Kihande, Na ikolanga kuya kwani. Na lata kuopela, mi ni batu bana ni kamuhelo yende mwa keleke nyana yani.” Musike mwa eza cwalo.

¹⁰⁷ Muzwale, mubone kuli pilu ya mina ibe fa mulilo, muli, “Kifa, Ni lukela kueza sika ka sona. Ni lukela kuzwa ni kubona haiba Na kona ku pilisa mutu.”

¹⁰⁸ Mi musike mwa zwela fande, ni kubulela kuli, “Kufuyolwe Mulimu, haiba ha mu baki, mu ka shwa.” Batili.

Mu zamaye ka kuiketa ku zona. “Mu talife sina linoha, kono mutokwe buhali sina liiba.” Mwabona, cwalo kona mwa ku ezeza lika. Mu sutelele ku mutu, haiba u uta likuhu, mu ambole ka likuhu, ku yena, fa nako nyana. Mwabona? Mi cwale, taba yapili mwa ziba, muka ipumana kuli se muambola za Mulena. Haiba ki mulimi, mu ambole za litema la hae.

¹⁰⁹ Haiba u lekisa limota, mubulele ka za limota za hae, fa nako nyana, “Bunde bwa limota zo nani,” ni zeñwi cwalo. Mwabona?

¹¹⁰ Kufitela muswala Moya, mi Ndate ha bulela kuli, “Cwale seli nako ya ku mu sutelela mwa moyo wa hae.”

¹¹¹ Mwakona ku li feza handende, mwabona, “Ye ki mota yende. Wa ziba mizaelo ya limota, kacenu, se ibile yemituna. Oh, mo linaha litezi bukaufi hamoho; ni litolopo za naha ya luna, seli li bukaufi hamoho. Balikani ni ba hame bakona kupotelana. Wa ziba, ki nto yende kuba ni limota ze swana sina zo lekisa.”

¹¹² “Eeni, sha. Luli ku cwalo. Uh-huh.” Mwa ziba, inge asweli kutushanisa musi wa kwai ya hae, kamba kaufela seo sili sona. “Eehe, ze kwateni, awa zona ki limota zende.”

113 “Kana ukile wa hupula batu ba kale sene ba ka hupula hane ba ka bona nto yecwalo?” Mwwa zwelapili ona cwalo, mwa ziba.

Kasamulaho nyana, muli, “Eeni, eehe, luli ki cwalo.”

114 “Wa ziba, nto yeñwi ye ezahala, si tisa sina mo lubezi ni zona, inge mwa ancafazo. Sicaba sa kona kutaha kuzwa mwa linaha za kwabuse, kapili, kutaha kwa ancafazo.” Mwabona, musweli ku kwalula nzila, nako kaufela, mwa ziba.

115 Haiba mu ikutwa nto yeñwi ye tabela mwa nzila, mutuhele ona foo, mutahe neku *le*. Sina dokota ya na bulezi kuli, neli kwa Phoenix kwani, kuli, “Mulena, taza mulomo wa ka ka lika zende, mi kipeto u ni kube ka ñokolwa ha se Ni bulezi ze ñata.” Mwa bona? Eehe. “U ni kube ka ñokolwa ha se Ni bulezi ze ñata.”

116 Cwale, mulemuhe cwale, lu ka kalela ka kauhanyo ya 15, kamba timana ya 15 ya kauhanyo ya 3, ka tokomelo cwale.

Ha ku sa bizwa kuli, Kacenu ha mu . . . utwa linzwi la hae, musike mwa itatafaza lipilu, mone mu ezelize ha mu ni shemaeta.

117 Cwale mutalimele Paulusi wa bulela fa. Cwale ku bulelwa kuli, “Kacenu, kasamulaho wa nako yetelele.” Lu ka kena ku zona kasamulaho nyana, kuli, “Kacenu, fa nako yetelele hahulu.” Li taha mwa kauhanyo yetatama, “Kasamulaho wa nako yetelele.”

. . . ha ku bizwa kuli, Kacenu ha mu . . . utwa linzwi la hae, mu si ke mwa itatafaza lipilu, mo ne mu ezelize ka lizazi ha mu ni shemaeta, hane ba shemaetite Mulimu.

118 Cwale halu baleni timana yetatama.

Kakuli babañwi, ba si no utwa, ba ni shemaeta: . . .

Cwale ki sikamañi sa bulela ka sona? Evangeli.

. . . kono he ha ki kaufela baba zwile mwa Egepita ka Mushe.

Kono ki bafi ba na nyemezi ka myaha ye mashumi amane? hanili ki babane ba ezize sibi, bao litupu za bona liwezi mwa lihalaupa?

119 Halu yemeni fa ka muzuzu ulimuñwi. Ku *shemaeta*, “ha ne ba shemaetite.” Cwale ki sikamañi sa na ezize Mulimu? Cwale Paulusi usweli kulika kubulela. Ki bafi Ba zwisize mwa Egepita? Neli Mushe nji? Batili. Mushe nali siitusiso sa nama ya butu.

120 Cwale luna ni makalelo fa. Lu bata ku li utwisisa hande cwale. Ha lu ka fita sa sibaka se fa, mwa mizuzu nyana, muka—muka li bona.

121 Cwale, Mulimu nana ni sicaba sa Hae se si sina pumulo. Nebali kwani kwa Egepita. Neba zwile mwa sibaka sa bona se si swanela. Neba zwile mwa mubu wa bona. Nebali baenyi ni bazamai, mi Mulimu na ka ba zwise mwa ndu ya sibaka sani, mwa—mwa Egepita, kuya mwa naha ya bona.

122 Ki mufuta wa kacenu; ha luna pumulo. Fa ha li liyehi. Bishimani bya mazoho amakima inge bi bapalisa macwe, tusizana totunyinyani ni bipupe, inge ba bapalisa; taba yapili mwa ziba, muba ni milili ya limbi, ni mañonde. Kuna ni se si fosahalile fa. Le ha ki lapa la luna. Lu mwa sibaka se si fosahalile. Kona ha lu bulela kuli lu baenyi ni bazamai. Kuna ni se si ezahalile.

123 Kalibe yomunyanani nasweli kubulela, kakusasana kacenu mwa sibaka, ka mo batu ba mu sehelanga, linako zeñwi. A li, “Kono, kezeli, mulatiwa, ha u wa sicaba sani.” Luna lu batu ba bashutani.

124 Musizana waka yomunyanani na bulezi kuli, “Tate, musizana wa *kuli-kuli* uezize za *kuli-kuli* za na ezize.”

125 Se nili, “Kono, talima, mulatiwa.” Nebana ni lipina ze za Elvis Presley. Se nili, “Ha ni li lati mwa ndu yaka.”

126 Ki hali, “Kono, tate, ki basizana babande luli.”

127 Se nili, “Bakona kuba cwalo. Hakuna se ni kona kubulela kulwanisa zeo. Kono kuna ni nto iliñwi, lwa shutana. Lwa shutana. Isiñi kuli kakuli lubata ku shutana, kono Moya oli mwahala luna uzwile ku ze cwalo. Mu ba lifasi lisili.”

128 Ha Ni yanga kwa Africa, Ha nikoni ku sikuluhela kwa nzila ya bupilo bwa—bwa—bwa bona. Ha ba tinangi litino kaufela. Ba inzi mapunu. Mi ba nopa lika ze bolile, ze na ni mabuku ku zona, ba li ca, nihakuli cwalo; ha li na shutano. Mwabona?

129 Mi Ye kona shutano. Mwa ziba, nako yeñwi, luna kaufela neluli cwalo, kono zwelopili ilutisize kuli lu shutane.

Mi licinceho li ekezehile ka ma milioni. Ha lu lati lika ze bolile za lifasi ni hanyinyani. Kreste u lu ezize Bakreste; sina zwelopili mo ilu ezelize ba makete. Mi mulemuhe, ha ki zeo fela, kono lu bulela kuli lu baenyi ni bazamai. Ha lu ba lifasi. Mi, hakuna ze lu bata kueza ni lifasi. Mi lika zani li felile.

130 Cwale, Isilaele nali mwa Egepita. Ne ba si Maegepita. Maegepita, ne li maswabisa kuli Muegepita a beye mazoho a hae fa ngu. Mi Isilaele neli balisana. Mi mone li bezi ku Mushe, kasamulaho wa ku sa kutekeha ka kuba Muegepita, ya na uta likomu.

Kana mulemuhile sa na bulezi Faro ku Josefa, ni ba bañwi cwalo? “Ki maswabisa.” Bali, “Sicaba sa mina ki balisana ba lingu.” Mane neba kuba Muegepita na sa koni kubeya mazoho a hae ku mulisana wa lingu. Neli sicaba se si shutana.

131 Mi cwalo kona mo kuinezi ku Mukreste, kacenu, ha pepilwe sinca. Ha ki . . . Ki masila ku yena kuli a fumanehe ni sicaba se sinwa macwala ni kubulela lisheha la masila, ni basali ba ba mapunu. Mi kaufela . . . Ki, ki—ki masila. Oh, kufuyolwe Mulena! Lu bazamai fa. lu baenyi fa. Moya so fetuhile, mi lu libelela Munzi koo basali ha ba tini tuputula. Lu bata Munzi ko basina

miyaho ya macwala. Lu bata Munzi ko ku pila kuluka. Kacwalo, lu bazamai.

¹³² Kacwalo, Mulimu ataha fafasi mwa sishañata sesituna sa Mulilo, sina Lumonyi, wa kena mwa sicacani ni kukala ku ipatulula ili Yena ku Mushe, pili. Mushe ali . . .

Mwa ziba mo ne lubezi ni tuto yeo busihu bobuñwi, kuli mane Jesu nali fa lifasi fa, Ki hali, “Kihande, mane Mushe asika ba kale teñi, NITENI.” Yani neli Jesu mwa sicacani se si tuka, mwa Siita sa Mulilo. Ki Jesu, kacenu, ya swana.

Mi A ipatulula ili Yena mwa Siita sa Mulilo, mi Mushe aba ni kutwisiso yeo. U ya kwani Egepita. U kutaza Evangeli, ili makande amande, ni lisupo ni ze komokisa za mu latelele. Mwa utwa nji? Ki nto yeswana ni kacenu.

¹³³ Ha ki zeo fela, kono cwale Maheberu bani ha ba zwela kwande, ba zamaya mwa Liseli, neba etelezwi ki Siita sa Mulilo se si swana. Mi Bibeledi ibulezi kuli, “Usike wa lika Mulimu.”

¹³⁴ Mutokomele se. Halubone ni ibale.

Ha ku bizwa kuli, Kacenu ha mu . . . utwa linzwi la hae, musike mwa itatafaza lipilu, linzwi la hae li bulela kwa pilu za mina, sina hane ba mu shemaetite, hane ba Mu shemaetite.

Amuteeleze.

Kakuli babañwi, ba si no utwa, ba mu shemaeta: . . .

¹³⁵ Ki ba bakai baba ziba kuli Maislaele ne ba shemaetite Mulimu ka ku sa lumela? [Kopano ili, “Amen.”—Mu.] Ne ba tongokile, bona, hahulu luli. Mulimu na zamaile kwani. Hane ba bile ni lika kaufela . . . Taba ya pili, ba kena mwa butata.

Se ku taha Siita sa Mulilo fahalimwa bona. Ha ni zibi kamba kaufela bona ne ba Si boni, kamba nee. Mbwasha, Mushe na Si boni. Mi ne Sili fahalimwa bona, mi ba Si bona. Mi ha ba to shetumuka kwani . . . Lubulele haiba ne ba si ka Si bona, Ha ni zibi haiba ne ba si boni kamba nee. Ne si ba zamaya kwapili. Bibeledi ibulezi kuli Ne sili teni fani.

¹³⁶ I bulezi kuli, “Naleli ne i zamaya baana baba butali kwapili.” Hakuna mutu yana I boni kwanda baana baba butali. Ne i fitelezi libaka za lipatisiso kaufela. Ne ba buluka nako ka linaleli. Hakuna ya na I boni konji baana baba butali. Neli ya bona kuli ba I bone, mi baana baba butali neli bona bao Naleli ne i lomezwi ku bona.

¹³⁷ Mi Siita sa Mulilo ne si lomezwi ku Mushe, mi Mushe na lomezwi kwa bana ba Isilaele. Mi neba lukela ku latelele Mushe. Neba bona Mushe, mi Mushe na bona Liseli.

Ki bao baya. Mi ne ba funduka. Mi hane ba ilo zwa cwalo, ba fita fa Liwate Lelifubelu. Mi, oh, neba—neba boni lisupo zani ni limakazo ni lika ze ne ezahalile hane ba sa li kwani mwa—mwani

mwa naha ya Egepita, kono hane ba ilo fita kwani mwa musipili wa bona, ba sa zo fetulwa fela ni kulukululwa. Mi, taba yapili mwa ziba, ba kena mwa butata.

¹³⁸ Mulimu ulata ku mi kenya mwa butata. U latanga kutisa butata ni kubona se mu ka eza ka bona. Kacwalo A yemisa fela Liwate Lelifubelu, mi nto yapili mwa ziba, aba kenya mwa sibaka se, mi ni kuluma Faro mwa mulaho wa bona. Mwabona ka mo Mulimu alatela kuezezanga lika? U tabelanga kubonisa mata a Hae ni lilato. Yena ki Mulimu, mi U latanga fela ku mi bonisa Yo ali Yena. Amen.

Mi butata bwateni ki kuli, kacenu, sicaba sili, “Oh, mazazi ao a felile.” Batili. Kana Mulimu ukona cwani kuiponahalisa ili Yena, ha mu lutilwe lika ze cwalo zeo? Kono Mulimu ulata ku iponahalisa ili Yena.

¹³⁹ Ki bao ba taha bana ba Isilaele, inge ba zamaya mwa Liseli. Mushe, inge ba zamaiwa kwapili ki sona. Kibani nebali fani. “Ki fo he. Ye kona nzila. Mulimu wa tabela. Lu ka lukuluha. Luya kwa naha ya sepiso.”

“Oh, haleluya!” Ki bao nebali fani kaufela, inge bahuwa, ni kutulaka, ni kuba ni nako ya tabo, mwa ziba. Mi taba yapili mwa ziba, ba talimela kwa mulaho ni kubulela kuli, “Oh, lani ki liluli la sikamañi?”

¹⁴⁰ Alimuñwi wa bona apahama fa lilundu, mi ali, “Oh, oh! Bumai, bumai! Ki mpi ya Faro.”

¹⁴¹ Mulimu ali, “Ki sikamañi se mu saba? Kikuli ne mu si ka lumela sene Ni ezize kulo kwani? Ki sikamañi se mu bilaela hahulu cwalo? Kiñi ha mu Ni nyemisa?”

¹⁴² Hane bailo fita kulo kwani, Mushe azwela fande ni ku yo ba kupela ku Mulimu. Mulimu na kwaluzi fela Liwate Lelifubelu mi ba silela mwabuse; ba kwalela sila mwahali. Cwalo kona Mulimu mwa ezezanga lika. Musike mwa saba. Musike mwa tabela hahulu. Musike mwa filikana. Mu shemaetite Mulimu.

¹⁴³ Mi kisikamañi sa Na ezize? Mutalime cwale, “Kihande, neluna ni muliko ulimuñwi omutuna; kufuyolwe Mulimu, lu fitelezi kale zeo. Haluna kuba ni zeñwi. Lu mwa musipili wa luna kuliba kwa naha ya sepiso.” Mi Aba etelela ka kufita mwa lihalaupa, mo ku sina mezi. Mwakona ku nahana cwalo? Mulimu, ni ba Hae—ni ba Hae baba kenisizwe, sicaba se si kenile, aba zamise hande mwa kalaba *ka*; mi a zwisa babañwi mwa kalaba kani, ni ku batisa kwanda koku sina mezi. Kono Na ka ba isa nzila isili yene na ni mezi. Kiñi, Na ka panga fela nuka, musipili wani kaufela, ha Na ka tabela kueza cwalo. Na ka shandaula lilundu kaufela kukena mwa tabo, a hasaka mezi liñokolwa ze mashumi aketalizoho mwa moya, haiba Na tabela kueza cwalo. Luli, Na ka eza. Kono ha Na ka eza cwalo, ne ku kaba bunolo. Oh, Na lata cwalo! Kufuyolwe Libizo la Mulena.

144 “Kiñi Mulimu hana tuhelezi se ku ezahala, Muzwale Branham? Kiñi kanti Mulimu. . .?”

Mulimu u eza cwalo. Mu Mu tuhele. Muzamaye fela. Wani ki musebezi wa Mulimu. “Mahutu a ba balukile a zamaiswa ki Mulena.” Eeni, sha. Ki shutano mañi ye si eza?

145 “Ni latehisize masheleñi aka kaufela, Muzwale Branham.” Kihande, Mulimu afuyolwe, nihakuli cwalo.

146 “Oh, Ni ezize se, ni se si ezahalile, liñungwa li fukisize ndu yaka.”

147 Kufuyolwe Mulimu, nihakuli cwalo. “Mulena u file, Mulena u ni amuhile, kufuyolwe Libizo la Mulena.” Muzwelepili ku zamaya. Kaufela ki kwa kanya ya Mulimu. Mulimu wa ziba Sa sweli kueza.

Babañwi bafitile mwa mezi, babañwi bafitile
mwa muunda,
Babañwi ba fitile mwa matata amatuna, kono
kaufela bona bafitile mwa Mali.

148 Cwalo kona Mwa ba zamaiseza. Yeo ki niti. Oh, mawi! Ni ikutwa inge Ni ka tuhela fela ni kuhuwa. Yani kona nzila Ya ba zamaisa ka yona bana ba Hae ba balatiwa. Oh, kana mwautwa kuli. . . Cwale, Ha ni muniti wa sayansi, kono kana mwautwa Moya omunde wani cwale osweli kutapisa mwahala muyaho? [Kopano ili, “Amen.”—Mu.] Kucwani haiba meeto a luna na ka kwaluha fela ona fa, ni kutalima kubona zeyemi mwa matuko a mamota a, fahalimu ni fafasi mwahala lipula mo?

149 Elisha wa kale, kakusasana omuñwi, mushimani yani hanali fela sibofu mwa na kona kubela, abulela kuli, “Amutalime ma Asiria kwani.”

Ali, “Kono kuna ni babañata babali ni luna.”

Ali, “Ha kuna bo ni bona.”

Ali, “Mulena, kwalula meeto a mushimani yoo.”

150 Atalima kupotoloha mupolofita wa kale yani, ku mu tinguluka cwalo, malundu natuka fela Mulilo, ni lipizi za Mulilo, ni makoloi a Mulilo. Na kozwi ka nako yani.

151 Ki hali, “Luka ya fela lu yoba nata ka kubofu.” Neba bana ni meeto a bona inge ba tona sina sapili, kono nebali libofu ku yena. Ali, “Mu bata Elisha?”

Bali, “Eeni.”

152 Ali, “Amu tahe, Ni ka mi bonisa kwa inzi.” Mi yani neli yena, yana ba zamaisa. Ne ba sa li zibi.

153 Kona mo kuinezi cwalo kacenu. Krete uteni mo. Moya o Kenile uteni mo, ueza lika zeswana Za bile aeza kamita, mi lifasi li bofalile ku Zona. Ha ba Li zibi. “Oh, Ha—Ha ni zibi ka Zeo. Mulisana waka. . .” Oh, sicaba se si fokola! Mwabona se

Ni talusa? Ki libofu ku Zona. Ha ba Li zibi. Mulimu usweli ku zamaisa.

¹⁵⁴ Cwale, ba taha, kufita mwa Lihalaupa la Sibi, nekusina mezi mwateni. Mulimu na lukisize lika kaufela. Oh, mi ba fumana simbotela sa mezi, se bali, “Se ki sona.” Mane ne ba sa koni ku a tatuba. Oh, neli a masila. Mawi, ki—ki a maswe kufita mulyani wa kubulaisa likokwani za matuku. Mwabona, kuswana mane mai a bolile, mwa ziba. “Oh, mawi! Ki a maswe.” Neli sifanu. Cwale, ne li bizwa Lihalaupa la Sibi. Likota zeñwi za nzalu ne li mela mwateni, mi ni mwa litabula linzalu zani ne li mela. Mi Mushe ali, “Musike. . .”

¹⁵⁵ Mulimu na bulezi kuli, “Kiñi habali cwalo? Kiñi habali cwalo? Kiñi ha ba Ni shemaeta kanti? Kihande, haiba ne Ni ezize zani kwa mulaho kwani, kikuli ha Ni sa koni kueza sesiñwi ka buino bo?”

¹⁵⁶ Haiba U ku zusize mwa moya ulimuñwi wa makulano, kikuli Hakoni ku ku zusa mwa matuku amañwi? [Kopano ili, “Amen.”—Mu.] U mi zusize mwa butata, kana Hakoni ku mi zusa ku bobuñwi? [“Amen.”] Kufuyolwe Mulimu! Haiba U ni zusize mwa sibi, Wakona ku ni zusa mwa libita. Yena ki Mulimu. Ki shutano mañi ye si eza? Muzwelepili fela, mutalimise meeto a mina ku Yena.

¹⁵⁷ Ali, “Haiba ne Ni kwalile Liwate Lelifubelu, ni ku ba miniseza Maegepita, kikuli ha Ni koni kueza zesiñwi ka mezi a? Kiñi se mu Ni nyemiseza? Oh, ku sa lumela kwa mina! Mwa Ni halifisa kuba ni buhali, bakeñisa ku sa lumela.”

¹⁵⁸ Cwale linzwi fa le li itusisizwe ki kuli, “Sibi,” kushemaeta. Kueza. . . Libaka lene ba ezelize zeo kakuli, ne ba si ka lumela. Ne ba si ka zwela kwande ni kukala kubapala mulabalaba wa macwe, cwale, ni lika ze cwalo. Ne ba si ka mata mata ni musala mutu, mi ba zwela kwande ku yo bulela buhata. Sani ne si sona sene ba eza. Kono, sani ha ki sibi, ka kukala.

¹⁵⁹ Kupila mwa boozwa ha ki sibi. Kuzuba, kutafuna, kunwa, kulaula, kulwaha, kukonka, ni zeñwi cwalo, sani ha ki sibi. Yani ki miselo ya ku sa lumela. U eza cwalo bakeñisa kuli ha u lumeli. Haiba u mu lumeli, hauna kueza cwalo. Lani kona libaka Jesu hana bulezi kuli, “Ya utwa Manzwi a Ka mi *alumela* ku Ya Ni lumile, una ni Bupilo bobusafeli.” Ha ki *kubulela* kuli wa lumela, kono ya lumela za luli! Ki zeo foo cwale. Zani li zwisa bupaki bwa mina bwapili. Mwabona? Cwale, ki fo he cwale.

Isiñi, “Yena ya utwa Manzwi a Ka ni kuhuwa.” Isiñi, “Ya utwa Manzwi a Ka ni kubulela ka malimi.” Isiñi, “Ya utwa Manzwi a Ka mi una ni mali mwa lizoho la hae kamba mwa pata ya hae,” kamba sikamañi kaufela. Zeo ha ki zona.

“Ya utwa Manzwi a Ka mi alumela ku Ya Ni lumile, una ni Bupilo Bobusafeli, mi hana kutaha mwa Katulo, kono u zwile kwa lifu ukeni mwa Bupilo.”

160 Sibi ki sikamañi? Ku sa lumela. Sesiñwi sa kona kuezahala, kufita kuya hande kwa Mañolo ni kufumana kuli Ki sa niti kamba nee, “Oh,” mu li, “Na. . . Batili! Mwabona, fani, mwa zwelapili kuya. Ni ka zwelapili fela kuba wa Presbyterian sina mo Ni inezi, mwabona.” Muzwelepili cwalo, bubofu, mi mu filikanya Mulimu.

161 Mi Mulimu haeza sika kaufela, U kulubela kuli naha i Si amuhele. Kono, mwa sibaka sa zeo, “Mwa ziba, kihande, Ha ni zibi ka zeo.” Mwabona? U kulubela sicaba kuli sibe ni Zona. Haiba mu ka iseza kwateni hahulu ngana, muine fafasi ni Mañolo. Mu ye ku Ona mi mu A balisise, kukuta kutela mwateni, mi mubone haiba Si ezahalile, haiba Si akalezizwe ku to ba teni, ni zeñwi cwalo. Konakuli mu ka Si fiwa. Amen.

162 Cwale mulemuhe.

Ha ku bizwa. . . Kacenu ha mu. . . utwa linzwi la hae, musike mwa itatafaza lipilu, mone mu ezelize ha mu ni shemaeta, fani Mulimu ha ba mu shemaeta, mwa bona.

Kakuli babañwi, ba si no utwa, ku utwa evangeli ye kutsalizwe ki Mushe, ba mu shemaeta: nihakuli cwalo ha ki kaufela baba zwile mwa Egepita ka Mushe.

163 Ki ba bakai baba ziba buñata bwa batu bene ba pilisizwe kuzwa mwa sikwata sapili sani mo ne ba zwile? Ki ba bakai? [Yomuñwi uli, “Bababeli.”—Mu.] Bababeli, i lukile. Ki ba bakai baba ziba mabizo a bona? [“Kalebu ni Joshua.”] Yeo ki niti. Kalebu ni Joshua, bababeli fela kihona, kuzwa mwahala ma milioni amabeli ni kufitelela cwalo.

164 Muteezeze ku se. “Kono yena. . .” Timana ya 17 cwale.

Kono ki bafi ba na nyemezi ka myaha ye mashumi amane, bakeñisa ku sa lumela kwa bona. Hanili ne li bona babane ba ezize sibi, sa ku sa lumela. . . ?

165 Munge buka ya litaluso za manzwi mi mufumane kuli sibi sitalusa sikamañi. Munge buka ya litaluso za manzwi ya Bibehe. Ki ku sa lumela. *Kusalumela* kona “sibi.” “Ya sa lumeli sa atuzwi kale,” Muhalalehi Joani 4, mwabona, “u nyazizwe kale.”

. . . ki bafi be litupu za bona liwezi mwa lihalaupa?

Mi ki ku bafi ba ize kuli habana kukena mwa pumulo ya hae, . . .

166 Ku sa lumela kwa mina! Oh, mo Ni ka palelelwa kufita fa kauhanyo yaka. Kono, mutalime, kona butata bobuli ni naha ye, kacenu. Lisupo ni ze komokisa li keni mwa naha ye. Ki sikamañi se ba eza? Bazwelapili kusikululela mikokoto ya bona ku Sona. Mi ki Hali, “Ni ka konkka kuli Hanina ku ba lumeleza kukena mwa Naha yene se ba kalile kukena kuyona.”

167 Ki butata mañi bobuli ni likeleke zetuna ze kacenu? Ku sa lumela kwa bona ne ku halifisize Mulimu. Haleluya! Wa kona

kuli ku ona macwe aa azuse bana ba Abrahamama. Na likile kufa Evangeli ku bona, mi ba tatafaza lipilu za bona. Ba ikongakonga mwa tumelo yabona, mi ba panga likopano zenyinyani, “Mi lwa lumela se mi hakuna sesiñwi,” mi Mulimu na si ka kena mwateni. Ba kai kacenu? Bainzi kwa matuko a nzila.

¹⁶⁸ Sikwata sa Mulimu se sinyinyani, se si sepahala sisweli ku zamaya fela hande, ka lisupo ni ze komokisa. U sweli ku ba beya mwa muliko. “Mwana ni mwana ya taha ku Mulimu uswanezi pili kutatubiwa mi a likiwe,” kulutiwa kwa mwana.

¹⁶⁹ Sika sapili nyana sene si ezahalile, “Oh, kihande, mwendi hakuna sika ku Sona, nihakuli cwalo.” U mwana wa mwa bucwani, mi ha u mwana Mulimu.

¹⁷⁰ Kakuli mwana Mulimu ki Peu ya Abrahamama, na bizize lika ze ne siyo, inge kuli liteni, “Mulimu na bulezi cwalo,” ni kuzwelapili kuzamaya cwalo. Amen. Hakuna taba ka sa bulela, kamba sika kaufela se si shutana, bazwelapili ku ya cwalo kwapili, nihakuli cwalo. “Mulimu na bulezi cwalo.”

¹⁷¹ Myaha ye mashumi amabeli ka yeketalizoho na libelezi mbututu yani, hakuna taba kamba ne li shutana cwani. Mi a ikauhanya iliyena ku ba ba sa lumeli, amen, kuli akone kulumela. Oh, mawi! Ni ikutwa bulapeli.

Munahane ka zona. Mu lukela kuikambusa ili mina kwa litumelo za litapelo za lifasi, “Ah, mazazi a limakazo ani a felile. Hakuna lika ze swana sina Zeo. Zani za lyanganisa.” Amu ikauhanye kwateni.

¹⁷² Bibeke ibulezi kuli, “Amuzwe mwahala bona, mi mu kauhane, kubulela Mulena, mi Ni ka mi amuhela.” Ha ki bunde ni boo! “Ni ka mi amuhela, kasamulaho mu ma no ikauhanya ili mina. Mu kaba bana ba Ka. Ni kaba Mulimu wa mina. Muikauhanye ilimina. Musike mwa ipumana mwa koko yeswana hamoho ni ba ba sa lumeli.” Yeo ki niti.

¹⁷³ Mucaha ya nyala, ya nyala musizana ya sa lumeli; kamba musizana yomuñwi yomunyinyani ya nyalwa ku mushimani ya sa lumeli. Musike mwa eza ze cwalo. Hanina taba kamba ki yomunde cwani, mi—mi, kamba musizana wateni ki yomunde cwani, ni meeto amatuna anani ao; kaufela zeo lika yonga leliñwi la mazazi aa. Kono, muzwale, moyo wa hao uka pila kuyakuile. U tokomele so eza. Yoo ha ki mulumeli wa niti, kamba mucaha yo kuba mulumeli wa niti, usike wa ipeya kwa koko ye cwalo. Inela kwahule ni lika ze cwalo. Li ka ku tiseza butata mwahala musipili.

¹⁷⁴ Cwale muteeleze, timana ya17.

Kono...ki bafi...bana nyemezi ka myaha ye mashumi amane? hanili neli bona ba bane ba ezize sibi, be litupu za bona liwezi mwa lihalaupa?

...ku bona ba ikonkile kuli habana kukena mwa pumulo,...

175 Ne ba kalile musipili, kono, ne ba boni limakazo, kono ne ba si ka kena mwa naha ya sepiso. Ki nombolo nyana fela yelikani, ya bababeli, bene ba keni mwa naha ya sepiso.

176 Cwale ki sikamañi sa eza Paulusi? U sweli kubulela kwa Bakreste cwale, “Musike wa tuhela kuli yona Evangeli yeswana, yene kutalizwe kafoo, mwa lisupo ni ze komokisa, ni Siita sa Mulilo sene si ba etelela; fo lika ze ha li ka nga sibaka hape, usike wa wela kwa matuko a mukwakwa, ka ku sa lumela, ku kala ku kakanya, kakuli litupu za bona ne li wezi mwa lihalaupa.”

177 Cwale lwa kena mwahali, kapili cwale. Mutalime ka tokomelo.

...kono ki bafi baba sika pila?

Kacwalo lu bona kuli ha ba si ka kena bakeñisa ku sa lumela.

U li biza kuli ki sibi nako iliñwi, u li biza kuli *ku salumela* nako yetatama. *Ku salumela* ki “sibi.” “Ne ba si ka kena, bakeñisa ku sa lumela.”

178 Neba boni mupolofita yani, Mushe. Ne ba boni sa na ezize, ne ba boni sa na bulezi. Neli Niti, nako kaufela, ya zwelapili ona cwalo, kuba Niti. Ona Siita sa Mulilo ne si bonahala fapila bona. Ne ba Si talimela. Ne ba Si bona.

179 Paulusi, na lika kufita fateni, kasamulaho nyana, afita fafasi fa, ka kutwisiso yana bile ni yona. Mwabona? Ka kulika kubapisa kutwisiso, a li swanisisa kwa Testamente ya Kale. Mi ali, “Cwale lu keni mwa taba yenca, mwa kalulo yenca ye, ka Jesu Kreste. Linako za kale, Mulena a bonahala ku bona ka bapolofita, kono cwale Ki ka Mwana Hae, Jesu.” Mwabona? Mi a kalisa kuswanisisa kutwisiso ni kuba bonisa se ne si ezahala, ka mo lisupo ni ze komokisa, ni lika kaufela, ni ze ñozwi kaufela.

180 Cwale a bulela kuli, “Neba si ka kena, bakeñisa ku sa lumela kwabona.” Ne ba si ka lumela.

181 “Kono cwale, luna, lu kena mwa kalulo, mi musike mwa itatafaza lipilu. Musike mwa eza inge mo ne ba ezelize, mwa mazazi a kushemaeta, hane ba shemaetite Mulimu.” Ne ba ezize cwani zeo? Ha ki ka kupila ka kusa ipuluka. Ha lu boneni ni totobeze se ku mina.

182 Mu li, “Muzwale Branham, Na yanga kwa keleke.” Zeo ki zende. “Nali kuba ni bulele buhata mwa bupilo bwaka.” Zeo ki zende. “Nali kuba ni uzwe. Nali kuba ni eze *se, sani*, kamba *sesiñwi*.” Zeo ki zende luli. Kaufela zeo ki zende. Kono, seo niteñi ha ki sibi.

183 Sibi ki haiba Mulimu u iponahalisa Iliyena ku wena mi upalelwa ku Li lumela, hauna ku teezeza ku Zona.

184 “Oh,” mu li, “keleke ya hesu ha i luti ze Cwalo.” Haibile fela Bibeke ya Li luta, ni Mulimu wa Li paka, yani kona taba.

Cwale mubone fela fa nako nyana. Cwale luka kalisa ka nto yeñwi ye, tibile luli luli. Cwale, mubeye lizwalo la mina mwa pokoto ya kanolobaki ka mina kufitela muzwa fande.

185 Cwale mutalime ka tokomelo luli.

Ki fo he lusabeni, mwendi, sepiso ye siezwi luna ya kukena mwa yena . . .

Yena, yena, tulokandina twa mutu cwale. Sikamañi?

. . . yomuñwi wa mina aka suhana a palelwa.

186 Cwale, Paulusi usweli kulika ku ba bulelela, mwana kauhanyo yefelile, ka zona lika ze kaufela. Kono cwale usweli kulika ku ba bulelela seo sili Sona.

Oh, kana lu sa na ni nako? Na . . . Mwendi lu libellee kufitela busihu bwa kacenu. Seli busihu cwale, mi luka ba ni sebelezo ya litapelo. Mwendi kihande lu li swale busihu boo, kakuli ze litezi ma vitamini luli, ma vitamini a moya. Luna ni zeñata za kueza, mi Ni patehile musihali woo. “Ha lu . . .”

Kifohe lu sabeni, mwendi, sepiso . . .

187 Cwale, kana neba bile ni sepiso ya kuya mwa naha ya sepiso nji, mwani mwa Egepita? Mi, fani, Mulimu ha na shetumukile, ku to tisa sepiso ye kuba ya niti. Kiñi, Mulimu na bulelezi Abrahamama, mianda anda ya lilimo kwa mulaho, kuli Na ka eza cwalo. Neli za Mañolo.

188 Josefa ali, “Musike mwa zwisa masapo aka kuzwa mo kufitela hamuka ya mwa naha ya sepiso yani mi mu yo ni pumbekela kwani hamoho ni bashemi ba ka.” Kakuli, na zibile kuli zuho ne itaha, mi Jesu ha na zuhile kwa bafu, kakuli na zibile sa na bulezi Jobo. Mwabona?

189 Ufi ni ufi wa baplofita bani kaufela na zibile muplofita yomuñwi sa na bulezi, mi na ziba kuli Moya wa bona neli o swana. Mi neba sweli kulibeleda. Oh, muzwale! Oh, sani si lukela ku lu nyunga kuzwa mwa buino bwa lifasi. Nebana ni meeto a bona, isiñi ku se ne ba bulela batu, kono se ne ba bulela baplofita bani. Mañi ni mañi wa bona nasweli kulibeleda.

190 Abrahamama ali, “Amu ni pumbekele ona fa fone ku pumbekezwi Jobo.” Ali, “Sarah, Ni ka leka sibaka sa mubu. Lu ka pumbekelwa ona fa.”

191 Isaka nali muplofita, kasamulaho wa ndatahe. Ali, “Muteeleze. Musike mwa ni pumbekela kusili shangwe, isiñi kwanu mwa Egepita, kono mu ni kutise kwa naha ya sepiso. Mu ni pumbekele ona kwanu.”

192 Jakobo na shwezi kwande a naha ya sepiso, kono abulelela mwana hae, ya nali muplofita, ali, “Wa ziba, busihu bobuñwi Lingeloi la ni swala kwa makupo. Ni bili ni cuñuta kuzwa nako

yani. Taha, uto beya lizoho la hao. . .” Oh, sishemo! “Mwanaka wa mupolofita, Ni supezi mi Ni sibofu. Kono beya lizoho la hao leli kenile, ka kuba mupolofita wena, li beye fa sibaka fo ne Li beile lizoho la lona Lingeloi, mi u konke ka Mulimu wa Lihalimu kuli hauna ku ni pumbekela kwanu.”

¹⁹³ Ku fuyolwe. . . Kana mwa bona sinulo ya moya ya Linzwi? Kiñi, licika la bona, mane kubata kulika ni nainte pesenti, ne ba sa zibi za na bulela fateni. Kono yena ba ziba za na bulela. “Beya mazoho a hao a mupolofita fa sibaka se fo ne li beile Lingeloi lizoho la Lona. Ne nili muuna yomutuna, yomukima nako yeñwi, lipyeha ya cikimani. Kono, A ni swala, mi kuzwa ka nako yani Ni bile muuna ya cuñuta. Kono Ni bile nabi kuzwa fo Ni cuñutela. Kuzwelela ona foo Ni cincize muzamao waka, Ni bile nabi.” Eeni. “Beya lizoho la hao fa. Konka ka Mulimu wa lihalimu, kuli hauna ku ni pumbekela kwanu.” Kiñi? Hakuna yana ziba sa na bulela. Josefa na zibile. Mi ali, “Mu ni ise kwahule mi mu yo ni pumbekela teñi mwa naha ya sepišo.” Kwani kona kone kuna ni sibaka. Luli.

¹⁹⁴ Mi Josefa hana shwile, lilimo kasamulaho, naize kuli, “Musike mwa ni pumbekela kwanu. Kono mutokomele masapo aka ha mu ka fita, kakuli muka zwa mwa sibaka se. Mi ha mu ka zwa, mu lwale masapo aka.”

¹⁹⁵ Kifohe cwale. Mutuhele lifasi li bulele ze li bata kubulela, ni kueza ze libata kueza. Kufuyolwe Libizo la Mulena. Muni beye ku Kreste, haiba Ni bizwa sika kaufela, mufitelezi wa tumelo, kamba mupikuluhi ya kenile. Zazi leliñwi Uka taha, mi bani babali ku Kreste Mulimu uka ba zusa hamoho ni Yena, ka nako Ya taha. Kaufela ki za moya, ki Niti ye patuluhile ye yemi foo, mi ilwala ngana ya moya kukona ku I swala. Mu swalelele ku seo, mwahala musihali. Munahane ka zona. Ni ha mu ka ba musina mulalelo wa mina, munahane ka seo.

¹⁹⁶ Mi busihu boo, luka kena mwa Pumulo ya Hae, yene siilwe, ni kubona seo sepišo ili sona kacenu. Ki sikamañi se kacenu? Haiba Mulimu haana Sona mo mwa Biblele, ni ku Si paka, Ki se fa cwale, konakuli Ni mupolofita wa buhata. Yeo luli ki niti. Kono Ki se fa. Pumulo ki sikamañi?

¹⁹⁷ Mi naize:

*Cwale, ha lu. . . sabeni, mwendi, sepišo ye siezwi luna
ya kukena sina mone ba ezelize, . . .*

¹⁹⁸ Mi I lukela kuba sepišo yeswana. I lukela kuba pumulo ye swana. I lukela kuba Mulimu ya swana. I lukela kuba lisupo ze swana. I lukela kuba lika ze swana. Kono ha lu pumuleni. Cwale Ki nto mañi taba ye? Mi Mulena aife ku luna, busihu boo.

Halunze luinamisa litho za luna.

¹⁹⁹ Mulena ya fuyozwi, konji fela Kuyakuile kona ko ku ka patulula lika zetuna ze lu sweli kuikabela cwale hamoho. Mwa banyinyani. . .

Kuna ni babañata baba lemuhezwi kuya kwa sinyeho. Sina Wena ha u bulezi mwa Buka ya Juda, kuli, “Baana, ba kale baba lukiselizwe kwa sinyeho, nebanga sishemo sa Mulimu wa luna ni ku si fetula kuba kusaiswala.” Mi babañata kacenu basweli kukutaza Evangeli, sona sishemo sa Mulimu, ku Si fetulela litekisano za kupanga mashelēni, kuba ni keleke yetuna tuna mi ni yende ku za sikolo sa la Sunda, kunga sishemo sa Mulimu ni ku si fetula kuba kusaiswala. Mi lifasi selili sibofu, mi li zamaya sina likulube ze sa boni. Ha ba li utwisisi.

²⁰⁰ O Mulimu, u lu kwalulele kutwisiso. Tuhela kuli kutwisiso ya luna isike yaba sina ya bana ba lifasi le. Kakuli Wena u ize cwana mwa Linzwi la Hao, kuli, “Bana ba lifasi le ba butali kufita bana ba Liseli.” Kwa simuluho ne ku li cwalo, “bana ba Kaine” nebali baana babatuna ba sayansi. Neba bile baluti babatuna. Ne bali ba beleki ba libyana za mifuta. Ne ba zwezipili ku ya kwapata, ba bulapeli maswe, kono ba nyaziwa mi ba kena mwa katulo. Mi litupu za bona za cimbauka fa mezi, mi mioyo ya bona yaya kwa lihele.

²⁰¹ Mi Jesu aya mi ayo ambola ni bona, ha Na shwile. “Mi aya kwa lihele ku yo kutaza kwa mioyo yeneli mwa tolongo, ye ne si ka baka mwa linako za pilutelele, ya mazazi a Nuwe,” kubulela Mañolo. Mi Mulimu, ha Na yemi fa lifasi, Na ize kuli, “Sina mo ne kuinezi mwa mazazi a Nuwe, kona mo ku ka bela ni kutaha mwa Mwana mutu.”

²⁰² Kono lwa lemuha kuli, “lusika cwale lwa Seta,” baana baba ikokobelize, baana sakata ba Mulimu, baba sa zibi hahulu lika za lifasi, hakuna se ne ba tokomelo mwa lika za lifasi, kono ne ba beile kwatuko buima kaufela mi ba lumela ku Mulimu, mi baba bapolofita ni baana babatuna mwa Mubuso. Kanti babañwi, lifasi leliñwi la bulapeli, la ba seha, la ba bona bukuba. Kono hola ya taha muunda ni katulo ha li to taha.

²⁰³ Kona mo ne kuinezi ni kutaha kwa Jesu Kreste. Mone ba sehezi ni ku Mu bona bukuba, inge bana ni bulapeli bwa bona ni likeleke zetuna. Kono ba nyefula Naleli ya Kakusasana, mi ba Mu seha. Kono niteni ba kena mwa katulo. Mi ha ba yo sabela mwa Jerusalema, kwani ba yo cela teñi bana ba bona, bakeñisa lukupwe, mi mali a bona abuba ni mwa minyako ya minzi hane ba cisa munzi ni tempele, mi mioyo ya bona ya kena mwa lihele.

²⁰⁴ Mulena, ki luna fa hape, ku ya bulalu. Ye ki nako ya bupilo. Bulalu ki nombolo ya bupilo. Mi ki luna ba fa, ku itukiseza Kuungelwa.

Keleke isweli kuya kwapata; lifasi lelituna la sayansi; likeleke kacenu li bulukile balumeli ba banyefuli. Likiti kiti ze mashumi libeile mabizo a zona mwa buka, eeni, ma milioni,

mi ba seha Evangeli, ni kubulela, kuli, “Ha ba si ka ituta. Ha ba zibi.”

Mwendi ku cwalo, Mulena, kono se lu sina mwa tuto, U si eze ka sishemo; ka kuluma Lingeloi la Hao la Liseli, ka kubonahalisa mata a Hae, unzo paka Manzwi kwa babotana ni baba si na zibo ya sikolo sina luna. Kono lwa Ku lata ka se, kakuli ki sishemo sa Mulimu se si ezize lika ze, mi lwa ziba kuli ne lu pepilwe. Mi ha lu baba latiwa, ni hanyinyani. Luna mane ha lu latiwi. Kono Wena, ka sishemo, wa shetumuna lizoho la Hao la sishemo mi u kwaluzi meeto a luna, sina Jesu ha na lu lapelezi; sina Elia mwa na ezelize ku Gehazi, hana talimile kubona kafa ni kafa. Mi kacenu meeto a luna a kwaluhile, mi lubona lika za Mulimu, ni kuziba kuli lu sutelezi kwa nako ya maungulo; foo mazazi a batu Bamacaba ha sa sutelezi kwa kufela, mi Uka nga sicaba sa Libizo la Hae. Ha lu fumaneha mwahala bao, Mulena, lwa kupa ka kuikokobeza. Lu lapela kuli Uka li peta.

²⁰⁵ U lufuyole. Fuyola sicaba nyana se kakusasana cwana. Ba zwa kwa bulapeli bwa mifuta kaufela ye shutana ya bulapeli ni litumelo, kono ba li beye kwatuko kacenu, Mulimu. Mi ha ba talime hande kulibana ni Kalvari, bali, “Mulimu, ni bupe ni ku ni eza. Ni swana sina . . .” Mupolofita na bulezi kuli na ile kwa ndu ya mubupi, kuli akone ku lubiwa ni kubupiwa sinca. Lu bupe ni ku luea ka siswaniso seo Mulimu ubata kuli lube sona. Hakuna taba kamba lukaba sitauliso sa masila a kwa mahutu kwa Ndu ya Mulena. Ni tabela kuba sitauliso sa masila a kwa mahutu kufita kupila mwa litende hamoho ni ba bamaswe. Mi lumeleze cwalo, Mulena. U lufuyole fela cwale, ni ku lubuluka baba ikokobelize. Mi lipilu za luna li kwaluhe, minahano ya luna ikwaluhele, kwa lika za Mulimu, kakuli lu li kupa ka Libizo la Kreste.

²⁰⁶ Ka litho zaluna ze inami, Hani zibi haiba kuna ni ya bata kuhupulwa mwa linzwi la tapelo, kwa kupiliswa kwa moyo wa mina? Hamu nanule lizoho, ni muezalibi fela? Mulimu aku fuyole, mucaha tuwe. Yomuñwi hape? Mulimu aku fuyole, kwa mulaho kafoo, muñaka. Mulimu aku fuyole, kalibe. Yomuñwi hape ya lata kuhupulwa mwa tapelo cwale, kwa moyo wa hao? Mulimu aku fuyole, muñaka, ya nanuzi lizoho la hao. Mi Mulimu aku fuyole, ni wena fa. Kihande. Kikuli kukaba yomuñwi, lu si ka kwala kale? Ni iikutwa kuli kunani. Mulimu aku fuyole, kwamulaho kafoo, muñaka, kwa mulaho.

²⁰⁷ Muli, cwale talima, Ni bata ku mi buza nto yeñwi. Ha ni lati kuli munahane kuli kakuli ki tabernakele yenyinyani ye. Ha ni lati kuli munahane kuli kakuli ki sona sicaba se. Mi Mulimu ya sishemo, musike mwa nahana kuli kakuli Lingeloi la Mulena ne li swanisizwe siswaniso sa Lona ni na, mi Na. . .mi—mi ni sesiñwi sa zeo, sa kueza cwalo. O Mulimu! Haiba Ne nika utwa cwalo, konakuli, muzwale, Ni lukela kuba fa katala fafasi kufita kuli ni mi kupe. Kono Ni bulela fela se, Ni bulela fela se ka Mañolo, kuli mubone kuli ye ki yona Niti. Haiba Ni I bulezi, mi

kona fela ze neliteñi ku zona, kuzwelapili fela sina mukutazi usili kaufela kamba nto yeñwi, kamba nto isili, kihande, konakuli, ne ku ka shutana. Kono mwa bona taba yateni, Mulimu u tahanga kwa mulaho ni ku to paka kuli ki Niti. Mwabona? Sani kona se Si eza lika kuba za niti, ki Mulimu ya sweli ku Li paka. Mi cwale, ha ki zeo fela, kono Linzwi la Hae li bulela kuli Uka li eza. Fa U sweli wa lieza.

²⁰⁸ Cwale haiba hauyo mwa sikuka hande, pilu ya hao haisika yema hande ni Mulimu, kikuli uka nanula fela lizoho la hao? Uli, “U ni lapelele.” Ku lukile, ona fo uinzi foo. Mwendi ki mazoho a ketalizoho ka a lishumi ananuhezi mwahalimu, baba bata sishemo kwa mioyo ya bona. Hamunze mu inamisize litoho za mina, cwale mu lapele. Muhupule, ki wena ya lukela kubaka. Na ni mi kupela fela kwateni, kuli Mulimu abe ni makeke. Kono yani kona katala fa kukubamela, Mulimu u mi tisize kwa sibaka sesiñwi mwa minahano ya mina; fani kona katala fa kukubamela. Lu lumela mwa kutaha kwa katala, luli, kono sani ha si—sani ha si. . . Kaufela li lukile. Kono katala ka luli ki foo Mulimu aku katani. Mi U ku katani ona fo uinzi foo. Yeo kona aletare ya katala ka hao.

²⁰⁹ Cwale muli, “Mulimu, u ni utwele butuku, na muezalibi. Mi kuzwa lizazi le kuya kwapili, haiba U ka ni tusa, Ni ka pilela Wena. Nika—Nika Ku sebeleza. Hanina taba ka sa bulela mutu, Na zwela kwande, kakusasana cwana. Na lapela ona fa, mi U zuse moya wa bundume bobusina tuso ku na. U zuse kacimacima ka ku na. Ni ziba kuli Hani koni kueza zeo mi nibe ya lukile ni Mulimu. Mi Ni na ni sitoyo mwa pilu yaka. Nina ni muuna. Nina ni pilu seta. Nina ni *se, sani*. Si zwise kuna, Mulimu. Hani lati kuba cwalo. Ni eze ya munati, mi ya ikokobelize, ni ya musa. Ni eze ya musa. Ni eze kuba mutu ya cwalo kuli Ni wine mioyo yeñwi ku Wena. Lumeleza kuli ni Ku ezeze nto yeñwi ili kubonisa buitumelo mwa bupilo bwaka.” Yeo kona tapelo ye mu lapela cwale, halunze lu lapela hamoho.

²¹⁰ Ndate yakwa Lihalimu, ba ki ba Hao. Ki miselo ya Liñusa la kakusasana cwana. Ba nanuzi mazoho a bona. Sesiñwi si ba konisize kueza cwalo. Bona, ba hatelezi milao yabukiti ha ba nanuzi mazoho a bona. Kubile ni moya ku bona o ba konisize kuba ni keto yani. Ba nanuzi mazoho a bona, kuli ba amuhezi Mubupi Ya ba bupile.

²¹¹ Cwale, Ndate yakwa Lihalimu, Ni lapela kuli U ba fuyole, mi uba fe Bupilo Bobusafeli, onafa cwale. Hakuna se Ni kona kueza; ku ba bizeza kwa katala, kuba beya mwa sibaka sesiñwi, kueza musebezi kaufela. Si, si lwala Wena ku u eza, Mulena. Hakuna zeñata ze lukona kueza kwanda kukutaza Linzwi. U ize kuli, “Tumelo itaha ka kuutwa, kuutwa fela Linzwi, ili Linzwi la Mulimu.” Cwale, lu katalize Linzwi, mi ba nanuzi mazoho a bona, kuli ba Li lumezi. Cwale ba fe Bupilo bobusafeli, kakuli U sepisize kuli U ka eza cwalo. Haiba ne ba ka sepahala

ka kuananula mazoho a bona, ba ka zwa mwa muyaho mo kakusasana cwana, bali baba munati, baba ishuwile, baba ikokobelize Bakreste, kakulil U sepisize cwalo. Mi Manzwi a Hao ha palelwi. Na li kupa ka Libizo la Jesu Kreste. Amen.

Cwale Ni talimezi, ni libelezi ni ku nyolelwa,
Ona Munzi o musweu wani, wa na boni Joani
ha u shetumuka.

Mwa Munzi o musweu wani, (mu mulumbeke
cwale), Munzi omusweu twaa,
Nina ni ndu, harepa ni mushukwe;
Cwale Ni talimezi, ni libelezi ni ku nyolelwa,
Ona Munzi o musweu wani, wa na boni Joani
ha u shetumuka.

²¹² Kana ha mu Mulati? Liñusa li felile, cwale. Ye ki milumbeko. Ha lu tahangi kwa keleke ku to teezeza fela liñusa. Lu taha ku to lumbeka. U libale fela mutu yainzi bukaufi ni wena. Mu Mu lumbeke fela. Oh, ha ki bunde ni boo! Ha ki bunde ni boo! U Mu bulelele fela mwa. . . Ha u lukeli ku Mu bulelele ka kuhuwa. U Mu bulelele fela mwa pilu ya hao kuli, “Na Ku lata, Mulena. Uni swalele sibi sa ka.” Oh, mawi!


. . . Munzi o musweu twaa,
Nina ni ndu, harepa ni mushukwe;
Cwale Ni talimezi, ni libelezi ni ku nyolelwa,
Ona Munzi o musweu wani, wa na boni Joani
ha u shetumuka.

²¹³ Mulimu Ndata luna, lu amuhele. Lu libelezi, halunze lu teezeza kwa Linzwi, lwa nyolelwa. “Lipilu za luna li Ku nyolelwa, sina tolo ha i nyolelwa mezi a mwa kasa. Moyo wa luna u Ku nyolelwa, O Mulimu.” Kunyolelwa ni kulibelega, kulibelega hola yani yeo Jesu ha ka taha, kulibelega nako yeo kaufela luna ha lu ka bizezwa mwa mbyumbyulu. Isiñi ku yo yema fapila Muatuli mwa katulo; zeo lifelile kale. Lu shwile kwa lika za lifasi, mi se lukeni ku Kreste, mi Yena ungile katulo ya luna. Ki yena Muyemeli wa luna cwale, fa sipula sa muzekisi. Muyemeli wa luna ya fuyozwi, kuli, kuya ka buipuleli bwa luna, U lu kupela kwateni taba ya luna kufitela lu ziba kuli ha lu swaneli. Sina kezeli yomuhulu yomunde kakusasana cwana, ya na bulezi mwa bupaki bwa hae, ni kubeya mwateni masheleñi a hae, “Kuzwa fo Ni tezi mo Ni itutile kuli ha Ki kukena kwaka, ki kukena kwa Mulimu.”

²¹⁴ Kaniti, Mulena, lu luta sicaba, hakuna zende ku mutu, hakuna nihaiba nto iliñwi. “Mutu ki sikamañi kuli U mu tokomele?” Kono ki sishemo sa Mulimu se si bonahalile ku luna. Mi lu sepile fela mwa mata a Hae, isiñi ku za luna. Mi lwa Ku lumba, Mulimu ya Kenile Muambakani, ka bunde bwa Hao, ka ku lubeya mwa Mubuso wa Hao o mutuna, mwa milelo ya Hao yemituna. Lwa Ku amuhela mwa lipilu za luna, ka tumelo. Mi

ka sishemo, lu lumela kuli U lu file zona kwa kanya ya Mulimu, kwa sebelezo ya Mulimu.

²¹⁵ Cwale, Mulena, folisa bakuli habanze ba taha ku to lapelelwa, kakusasana cwana. Ufe ku bona tabo yani, ye ba lakaza kuli ba be hande. Ha ba zibe kuli manyando nyana aa, a beilwe ku bona, ki nako fela ye nyinyani ya kulikiwa. Mulimu wa ziba zateñi kaufela. U li lumelelize ili kubona se lu ka eza ka sona. Ka mo Mulimu . . . Ha ba hate hande mwateni ni kubiza musebezi o felile wani! Mi Wena . . . Mi ba si ke ba Ku halifisa, ka ku matamata *kwanu* ni *kafale*, mi *mwahali* ni *fande*, “Kihande, Ha ni zibi *se, sani*.”

²¹⁶ Mulena, ha ba nge mayemo a namile hande, ba bulele kuli, “Mulena, Ki Wena yani pilisize. Ki Wena ya ni ezelize lika ze. Na Ku lumela, mi Na Ku sepa, kacenu.” Mi Na lapela kuli Uka fa taba ye kwa sicaba, ka Libizo la Krete. Amen. 

MAHEBERU, KAUHANYO YABULALU LOZ57-0901M
(Hebrews, Chapter Three)

MUKOLOKO WAZA BUKA YA MAHEBERU

Liñusa le ka Muzwale William Marrion Branham ne li kotalizwe lwa pili mwa Sikuwa la Sunda kakusasana, Muimunene 1, 1957, ili fa Branham Tabernacle, mwa Jeffersonville, Indiana, U.S.A., liingilwe kuzwa fa tepu ya magesi ya manzwi kusina ku zusa sika mwateni ku ya Sikuwa. Toloko ye ya mwa Silozi i hatizwe ni kuhasanyiwa ki ba Voice Of God Recordings.

LOZI

©2020 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitususwe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangeli ya Jesu Kreste. Buka ye hailekiswi, kuatiswa mwa buńata, ku nepelwa fa moya wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa masheleńi ku sina tumelelano niba Voice Of God Recordings®.

Ka litaba zeńata kamba ka libuka zeńwi ze liteni, shangwe muńolele kwa:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org